

Vol 38  
Nru 196  
April - Ġunju 2017

LART

# Imqaddsa

RIVISTA BIBLIKA



Rivista Biblika  
li toħroġ kull tliet xhur  
mill-Kummissarjat tal-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqaddsa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqaddsa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqaddsa u l-Edizzjoni  
TAU, 2017

comalt@ofm.org.mt  
www.ofm.org.mt

Qoxra Quddiem:  
*Biblioteca Vaticana*



6



16



20

26



6 Patri Girolamo Golubovich,  
L-Istoriku Tal-Kustodja Tal-Art Imqaddsa (II)

16 Is-Sejha għad-Djakonija fil-Bibbja

20 L-Ommijiet ta' Israel u Omm Ġesù

26 Postijiet ta' Qima u t-Talb fil-Ġudajizmu

34 I-Ghejun tar-Raba' Evangelju (1)

41 Il-Kolonna tal-Flagellazzjoni  
fil-Bażilika tal-Qabar ta' Kristu



34



50 SENA

MILL-GWERRA

TAS-SITT IJIEM

Bejn il-5 u l-10 ta' Ġunju 1967, eżattament 50 sena ilu, saret il-Gwerra hekk imsejha "tas-Sitt Ijiem" bejn Israel fuq naħa, u l-Eġittu, il-Ġordanja u s-Sirja fuq l-oħra. Israel kien tweled bħala pajjiż indipendenti fl-14 ta' Mejju 1948, wara t-tmim tal-Mandat Inġliż fuq il-Palestina (1917-1948). Malli Israel ipproklama l-indipendenza tiegħu, faqqgħet il-gwerra Għarbija-Israeljana tal-1948, li wasslet għal ftehim proviżorju dwar waqfien mill-glied skont fruntieri li baqgħu stabbli sal-1967. Imma t-tensjoni bejn Israel u l-pajjiżi Għarab tar-reġjun qatt ma battiet.

Bħala riżultat ta' mobilizzazzjoni tal-qawwiet militari Eġizzjani fil-peninsula tas-Sinaj, Israel iddeċieda li jirritalja biex jiddefendi l-pożizzjoni tiegħu. Attakka l-qawwiet tal-ajru tal-Eġittu u qered il-flotta kollha tal-ajruplani tal-gwerra Eġizzjana. Okkupa l-iStrixxa ta' Gaza u l-peninsula tas-Sinaj sal-Kanal tas-Suez. Sadanittant anke s-Sirja u l-Ġordanja attakkaw lil Israel, li rrisponda billi okkupa x-Xatt tal-Punent, b'Ġerusalemm tal-Lvant, li kienu territorju tal-Ġordanja, u l-Għoljiet tal-Golan, li kienu territorju Sirjan. Hekk, f'sitt ijiem, Israel okkupa dawn it-territorji kollha. It-tensjonijiet komplew jikbru u wasslu għall-Gwerra tal-Yom Kippur fl-1973.

Maż-żmien Israel iffirma trattat ta' paċi mal-President Anwar El Sadat tal-Eġittu f'Camp David (17 ta' Settembru 1978), u irtira mill-peninsula tas-Sinaj, imma

...editorjal  
50 sena mill-gwerra  
tas-sitt ijiem



kompla jokkupa Gaza. Fis-26 ta' Ottubru 1994, il-Prim Ministru Israeljan Yitzhak Rabin iffirma trattat ta' paċi mar-re Hussein tal-Ġordanja, li fih il-Ġordanja rrinunzjat għax-Xatt tal-Punent, bil-patt li dan it-territorju jingħata lill-Palestinjani bħala Stat futur tagħhom. Imma Israel qatt ma irtira mill-Għoljiet tal-Golan, u baqa' fi stat ta' gwerra mas-Sirja sal-gurnata tal-lum.

Żviluppi ulterjuri kienu jinkludu l-irtirar tal-Forzi Armati Israeljani min-nofsinar tal-Libanu, li kien okkupa bħala zona ta' sigurtà mill-1982 sal-2000, u l-irtirar mill-iStrixxa ta' Gaza fit-12 ta' Settembru 2005. Dan kollu, iżda, ma kienx soluzzjoni għall-problema, għax fis-sena 2006 Israel gie attakkat minn Hezbollah u rrisponda fit-Tieni Gwerra tal-Libanu, filwaqt li fit-8 ta' Lulju 2014 Israel għamel

gwerra kontra Gaza *Operation Protective Edge* wara li militanti tal-Ħamas attakkaw bliet Israeljani b'missili minn Gaza.

Wara żewġ rivoluzzjonijiet Palestinjani kontra Israel, hekk imsejhin "Intifada", fl-2002 Israel iddeċieda li jibni hajt ta' sigurtà madwar it-territorji Palestinjani u madwar Gaza. B'hekk holoq sitwazzjoni li fiha kompliet l-okkupazzjoni Israeljana b'kontrolli ibsin fuq il-movimenti ta' nies u merkanzija mit-territorji tal-Awtorità Palestinjana, u li daħħlet fi krizi l-Oslo Agreement tal-1993, li fih madwar 40 fil-mija tal-art fix-Xatt tal-Punent ingħatat lill-Palestinjani (Hebron, Betlehem, Ġeriko, Ramallah, Nablus, Jenin, Tulkarm, Qalqilya), imma mhux Ġerusalem tal-Lvant. Madwar 60 fil-mija tal-art għadha okkupata minn

Israel. Għalkemm Gaza hi ufficjalment awtonoma, Israel għadu jirregola l-ispazju tal-ajru, il-bahar 'il hemm mit-territorju, u l-fruntiera sal-Egittu. L-istess jagħmel fix-Xatt tal-Punent, li tiegħu jokkupa l-ispazju tal-ajru u jagħlqu b'hajt madwaru kollu, kif ukoll qatgħu mill-kuntatt dirett mal-Ġordanja billi ddikjara l-Wied tax-Xmara Ġordan bħala zona militari ta' sigurtà. Fi ftit kliem Israel ta l-awtonomija lill-Palestinjani billi għalaqhom fi rqajja' ta' art li jixbhu ħabs b'sema miftuħ (imma kkontrollat ukoll mill-qawwiet tal-ajru Israeljani).

Din is-sitwazzjoni hi kkomplicata ħafna, u mhux faċli li wiehed isib soluzzjoni għaliha, anke għaliex tonqos ħafna rieda tajba min-naħat kollha involuti. Dak li hu żgur hu li l-vjolenza

dejjem hadet is-sopravvent, kemm dik ġeġja minn atti terroristiċi Palestinjani fuq ċittadini innoċenti Israeljani, kif ukoll l-istrategġija Israeljana li tikkastiga lill-Palestinjani kollha bla distinzjoni billi ċċaħħadhom mil-libertà ta' moviment bil-qawwa militari superjuri tagħha, u tibqa' tokkupa territorji li, skont diversi riżoluzzjonijiet tal-Ġnus Magħquda, għandhom jikkostitwixxu Stat Palestinjan.

Nistgħu nġhidu li nholqot sitwazzjoni ta' "status quo", li fiha apparentament hemm paċi forzata imma finta, imma fl-istess ħin, wara l-kwinti, għad hemm hafna ingustizzja u sfruttament. Diġà f'Jannar 2013 kienet saret dikjarazzjoni minn grupp ta' mexxejja reliġjużi Kristjani, Lhud u Musulmani (li ma kinux jinkludu, iżda, lill-isqfijiet residenti fl-Art Imqaddsa), li titkellem minn "għabex għall-paċi" fl-Art Imqaddsa. Dan għaliex inholqot sitwazzjoni li donnha stagnat, u li fiha l-komunità internazzjonali ma għandhiex interess li tagħmel l-ebda bdil, b'Israel li rnexxielu jakkwista sigurtà u paċi f'pajjiż indipendenti (kif hu xieraq u ġust li jkollu) imma b'detriment għall-istess drittijiet lill-popolazzjoni Palestinjana.

Din is-sitwazzjoni ma tawgura xejn sabiħ fil-ġejjieni. Għadew 50 sena minn Gwerra li biddlet il-fruntieri b'mod ingust u li ma hemm l-ebda intenzjoni tajba li jiġu rranġati b'mod ekwu għall-popli kollha li jgħixu f'din l-Art

Imqaddsa. Il-konflitt Għarbi-Israeljan hu wisq ikkumplikat u għeġja lil kull bniedem ta' rieda tajba. Jidher li din il-kundizzjoni ta' "status quo" se tithalla bħala l-unika soluzzjoni, li fiha hemm ir-rebbieħa u t-telliefa, ir-rebbieħa li jibqgħu dejjem jistagħnew u t-telliefa li jibqgħu dejjem okkupati.

Sfortunatament hadd donnu ma jinduna li l-ebda "status quo" mhu etern, l-aktar jekk jinbena fuq inugwaljanzi politiċi, soċjali u ekonomiċi. Il-periklu li terġa' tqum tensjoni hu dejjem preżenti, u l-istorja dejjem uriet li, fl-Art Imqaddsa, kull meta kulhadd kien jaħseb li ġiet il-paċi u s-sigurtà mibnija fuq ħakma militari u sfruttament, kulhadd kellu jhallas il-prezz iebes tal-vjolenza li tiġġenera aktar vjolenza.

Ħafna mexxejja politiċi li riedu jindaħlu f'dan l-hekk imsejjah process ta' paċi, huma nies li dwar l-Art Imqaddsa jafu ffit jew kważi xejn. Għax l-istorja tal-Art Imqaddsa ma bdiex fl-1948, jew fl-1917, jew bil-waslatat-Torok Ottomani fl-1517. Hi storja li tmur hafna lura, u li tixhed li kull poplu li rifes din l-Art qatt ma kellu għomru twil, la fil-passat, la fil-preżent, u lanqas fil-futur. L-istorja għad tgħallimna hafna u tikxef feriti li illum naħsbu li nfaxxajnihom b'soluzzjonijiet li ma jaħdmux, għax il-paċi vera mhijiex dik ta' "status quo" ta' biża' garantit mill-armamenti tal-gwerra, imma dik ta' qlub sinciera li jfittxu djalogu u konvivenza li taf iċċedi favur in-naħa l-oħra.



*Noel Muscat OFM*

Patri Girolamo Golubovich (1865-1941) wettaq il-proġett ambizzjuż tiegħu ta' ricerka bil-pubblikazzjoni tal-ewwel volum tal-*Biblioteca bio-bibliografica della Terra Santa e dell'Oriente Francese*. Dan il-volum kellu jimmarka l-bidu ta' perjodu ġdid ta' ricerka approfondita ta' dan l-istoriku tal-Kustodja tal-Art Imqaddsa, li ahna qegħdin niġbru u nipprezentaw fil-qosor.

Dan l-artiklu qiegħed nibbażah fuq l-istudju li għadu kemm ippubblika Paolo PIERACCINI, *Padre Girolamo Golubovich (1865-1941). L'attività scientifica, il Diario e altri Documenti inediti tratti dall'Archivio personale (1898-1941)*, Edizioni Terra Santa, Milano 2016 (*Biblioteca Bio-Bibliografica della Terra Santa e dell'Oriente Francescano. Nuova Serie - Documenti*, Tomo XV), pp. 725, partikolarment pp. 99-177.

### **Is-suċċess tal-Biblioteca bio-bibliografica della Terra Santa e dell'Oriente Francescano (1906)**

L-ewwel volum ta' din il-kollana monumentali hareg nhar it-30 ta' Settembru 1906. Il-Kustodja tal-Art

Imqaddsa nefqet is-somma ta' 3000 Frank u Golubovich jgħid li kellu "taħbit kbir" sa ma jara l-opra stampata. Billi kien ġabar kwantità enormi ta' dokumentazzjoni, Golubovich seta' biss ikopri l-ewwel 85 sena tal-istorja Frangiskana fl-Art Imqaddsa, mill-1215 sal-1300, jiġifieri sa wara l-waqgħa tar-Renju Kruċjat Latin fil-belt ta' Akri (1291).

Il-volum jitlaq minn lista ta' 27 xhieda storiċi dwar il-vjaġġ ta' San Frangisk fl-Orjent (Ċipru, Sirja, Eġittu u Art Imqaddsa) u minn *Regesto cronologico* tal-ġrajjet l-aktar importanti tal-hajja u tal-waqfa tal-Qaddis fl-Orjent. Skont Golubovich, Frangisku dam fl-Orjent minn Ġunju 1219 sa Marzu 1221. L-iskop tiegħu kien li juri li San


Frangisk dam fl-Orjent għal żmien itwal minn dak li l-istudjużi preċedenti kienu jaċċettaw, u li l-Qaddis għamel li seta' biex iwettaq il-holma tal-vjaġġ tiegħu, jiġifieri l-pellegrinagg fil-Postijiet Qaddisa, li għalih is-Sultan tal-Eġittu al-Malik al-Kamil kien ta lil San Frangisk *signaculum*, jew firman li bih seta' jivvjaġġa liberament fid-dominji tiegħu.

Dwar din it-teżi tiegħu, li llum mhijiex aċċettata minn diversi studjużi, Golubovich jikteb hekk: "Mela skont il-kalkoli tagħna, Frangisku kien assenti mill-Italja u dam jivvjaġġa fl-Orjent mhux għal perjodu qasir ta' 6 xhur, kif isostni Suyskens (*Acta Sanctorum* 618, n. 382 s.), u lanqas kif jgħid Sabatier, li jargumenta li l-assenza



Biblioteca  
Vatikan

San Franġisk  
għand is-Sultan  
tal-Eġittu



tal-Qaddis twalet minn sajf sa sajf, jiġifieri minn Ġunju 1219 sa Lulju 1220, għal perjodu ta' sena (*Vie de Saint François*, 258-272); imma pjuttost li hu dam fl-Orjent min-nofs Ġunju 1219 sa kważi Marzu tal-1221, assenza ta' għoxrin xahar, jew kważi sentejn.<sup>21</sup>

Golubovich sab sostenn qawwi tal-argument tiegħu fil-kodiċi *Vaticano-Capponiano* 207 (seklu 14) fil-Biblioteka Vatikana, studjat minn Salvatore Minocchi, li tah it-titlu ta' *Leggenda antica*. Skont dan l-istudjuż din il-gabra ta' dokumentazzjoni kienet tqarreb lejn it-tifkiriet ta' sħab San Franġisk li jinsabu fl-*Speculum Perfectionis* u l-*Fioretti*. Mhux biss, imma r-riferiment għaż-

żjara ta' San Franġisk fil-Qabar ta' Kristu hi ċara fil-*Chronicon seu Historia Septem Tribulationum Ordinis Minorum* ta' Angelo Clareno (1323). Skont Golubovich din l-*Historia* hi kontemporanja għal-*Leggenda antica*, u t-tnejn li huma jiddependu minn fonti dokumentarja li ġejja mill-kitbiet ta' frate Leone, sieheb San Franġisk, li miet fl-1278, u li l-istess Clareno kien iltaqa' miegħu fl-1270. Anzi hu jgħid li kemm il-*Leggenda antica* kif ukoll il-*Leggenda dei tre compagni*, miktuba fl-1246, ġejjin mill-kitbiet ta' sħab San Franġisk, partikolarment Leone, Rufino u Angelo. Fl-istess żmien Paul Sabatier kien għadu kif ippubblika l-*Actus Beati Francisci et*

*sociorum eius*, li hi meqjusa fonti primittiva tal-*Fioretti*, u li fil-kapitlu 27 titkellem dwar il-fatt li San Franġisk dam sentejn fl-artijiet tas-Saraċini. Golubovich ukoll ikkwota x-xhieda tal-*De conformitate vitae beati Francisci ad vitam Domini Iesu*, ta' Bartolomeo da Pisa (1385).

Il-parti ċentrali tal-volum fiha 300 paġna dedikati għall-istorja biobibliografika, etnografika u ġeografika tal-Orjent Franġiskan tul is-seklu 13. Golubovich juri rispettt rigoruż għall-metodu kronoloġiku. Hu beda bl-ewwel Minorita li mar l-Art Imqaddsa, jiġifieri l-Beatu Egidju (1215-19) u jkompli b'dokumenti li sab f'ħafna Kodiċijiet u f'aktar minn 500 awtur li kkonsulta: b'kollox 128 manuskritt li fihom rakkonti ta' vjaġġi, kronaki, martiroloġi, bullarji u kostituzzjonijiet pontifiċji rigward il-Patrijiet Minuri li kienu ħadmu fl-Orjent bejn l-1215 u l-1300, miċ-Ċina sal-Marokk, u speċjalment fis-Sirja, Eġittu u Palestina.

Il-protagonisti ta' dan il-volum u tal-oħrajn suċċessivi fl-ewwel serje tal-*Biblioteca*, huma s-superjuri tal-Art Imqaddsa, provincjali, ministri ġenerali, patrijiet Minuri li saru isqfijiet, patrijarki Latini ta' Ġerusalem, legati tas-Santa Sede, missjunarji, membri ta' Ordnijiet kavallereski,



slaten Mamelukki u rejiet tal-Ewropa li għenu lill-Kustodja tal-Art Imqaddsa.

Fost il-patrijiet famużi li jtkellem dwarhom Golubovich insemmu lill-missjunarji famużi li laħqu l-Imperu tal-Mongoli fiċ-Ċina: Giovanni di Pian del Carpine (1182-1252), awtur tal-*Historia mongolorum*; Guglielmo di Rubruk (1251-1259); Giovanni da Montecorvino (1247-1328), li kien missjunarju fl-Armenja, Ġorġja, Persja, u ambaxxatur tal-Papa quddiem il-Gran Khan Kublai tal-Mongoli ġewwa Beijing (1294), fejn sar l-ewwel Arcisqof tal-belt fl-1307.


Personalitajiet oħrajn importanti huma Pietro da Pleine Chassaigne, legat apostoliku fl-Orjent, Arcisqof ta' Nicosia (1309-1315) u patrijarka ta' Ġerusalem (1314-1319), li fil-kattidral ta' Nicosia kien habbar lill-ekkleżjastici miġburin il-*bullae* tal-Papa Klement V li bihom issopprima l-Ordni tat-Templari u għadda l-beni tagħhom lill-Kavallieri ta' San Ġwann (7 ta' Novembru 1313); Jean de Brienne, re ta' Ġerusalem u Imperatur ta' Kostantinopli (1210-1237), li miet liebes ta' terzjarju Frangiskan u ndifen Assisi; ir-Re Aitone I tal-Armenja († 1308), li sar ukoll patri Frangiskan; il-beatu Odorico da Pordenone, apostlu taċ-Ċina, li vvjaġġa fl-Art

Imqaddsa, Persja, Indja, Indonesja, u Tibet; Roger Bacon (1214-1294), l-“ewwel orjentalista Frangiskan”; u l-beatu Ramon Llull ta' Maiorca (1235-1315), letterat, poeta, filosofu, teologu, u terzjarju, li miet martri f'Bugie fl-Afrika ta' fuq.

Il-volum ta' Golubovich ġie milqugħ bentużjażmu mid-dinja tax-xjenza. Kien hemm tifhir kbir għall-preġju tiegħu mir-*Revue d'Histoire Ecclésiastique*, mir-Rivista *Civiltà Cattolica*, mill-

kanonku Faloci Pulignani fuq ir-Rivista *Miscellanea Francescana*, li faħhar il-paċenzja ta' Golubovich li jiġbor flimkien il-kodicijiet li jtkellmu dwar il-vjaġġ ta' San Frangisk fl-Art Imqaddsa.

Diversi persuni importanti kitbu ittri ta' awguri lil Golubovich, fosthom il-Kustodju tal-Art Imqaddsa Roberto Razzoli, Paul Sabatier, u don Salvatore Minocchi. Razzoli kitblu li l-opra tiegħu kienet il-punt tat-tluq għal “redazzjoni





tant mistennija ta' storja kompleta tal-Kustodja tal-Art Imqaddsa."

**Golubovich mill-ġdid fi Quaracchi: id-direzzjoni tal-Archivum Franciscanum Historicum (Jannar 1907 – April 1908)**

Matul il-perjodu bejn il-bidu tar-riċerki ta' Golubovich fl-Italja (1898) u l-pubblikazzjoni tal-ewwel volum tal-*Biblioteca* (1906) kien hrax id-dibattitu storjografiku rigward l-interpretazzjoni tal-fonti antiki tal-hajja ta' San

Fraŋgisk, maghruf bhala *questione francescana*. Il-pubblikazzjoni tal-*Vie de Saint François d'Assise* u l-istituzzjoni tas-*Società Internazionale di Studi Francescani* minn Paul Sabatier kienu l-okkażjoni tal-qawmien ta' din il-polemika. Sabatier fl-1898 kien ippubblika dokumenti oħrajn Fraŋgiskani fil-*Collection d'études et de documents sur l'histoire religieuse et littéraire du moyen âge*, u fl-1901 il-kollana *Opuscules de critique historique*. Fuq kollox, fl-1898 Sabatier kien hareġ l-ewwel edizzjoni tal-

*iSpeculum Perfectionis*, li fiha ried jikkonferma t-teżi tiegħu li dan id-dokument twieled mill-kitbiet (rotoli) ta' frate Leone, sieheb San Fraŋgisk, u li kien l-egdem bijografija tal-qaddis li teżisti, datata għall-11 ta' Mejju 1227, ffit xhur wara l-mewt ta' Fraŋgisku, u mela qabel il-hajja uffiċjali, *Vita Sancti Francisci*, ta' frate Tommaso da Celano (1228). Sabatier kien studja l-manuskritt 1743 tal-Bibliothèque Mazarine ta' Pariġi. Skont hu l-*iSpeculum* kien jimla l-vojt li ra fil-*Leggenda dei tre compagni*, li kien jahseb li kienet ġiet mimsusa mill-parti "rilassata" tal-Ordni. Sabatier taha t-titlu ta' *Leggenda antiquissima auctore fratre Leone*.

Il-polemika xeghlet l-aktar meta Leonard Lemmens ippubblika l-edizzjoni tiegħu tal-*iSpeculum*, maghrufa bhala *Speculum minus*, jew *Speculum Lemmens*. Din kienet edizzjoni bbażata fuq il-kodiċi 1/73 tal-Arkivju ta' Saint Isidore's Irish College f'Ruma. Il-manuskritt kien jinkludi kitbiet ta' frate Leone, fosthom il-*Verba Sancti Francisci* u l-*Intentio Regulae*. Skont Lemmens kien dan il-manuskritt li kien l-orijini tal-manuskritti oħrajn studjati minn Sabatier, li wara kollox kien żbalja fid-data, billi l-manuskritt tal-*iSpeculum* fil-kunvent ta' Ognissanti ta' Firenze kien jaqra MCCCXVIII (1318)

u mhux MCCXXXVIII (1228) tal-Kodiċi Mazarino. Kien naturalment żball ta' kopista li hawwad C ma' X u biddel id-data. Sabatier kien emmen dan l-iżball u għalhekk insista li l-*Speculum* kien imur lura għall-1227.

Ir-riżultat tal-polemika kien ukoll pożittiv, għaliex kiber sew l-interess tal-istudju biex janalizzaw il-fonti medjevali tal-ħajja ta' San Franġisk. L-Ordni tal-Patrijiet Minuri kien partikolarment attent għal dan l-iżvilupp tal-*questione francescana*, u l-ministru general Dionysius Schüler fl-1903 hegġeġ biex l-Ordni johroġ b'pubblikazzjonijiet biex jivvaluta t-tradizzjoni storika Franġiskana, l-aktar in vista tas-seba' ċentnarju mill-fundazzjoni tal-Ordni (1209-1909). Diversi studjużi, fosthom Lemmens, Livario Oliger u Golubovich, ikkonvinċew lill-general li kien meħtieġ li l-Ordni jibda jipubblika rivista ta' studji storiċi Franġiskani. Sabatier innifsu, li kien sar ċittadin onorarju ta' Assisi, kien ukoll tal-fehma li kellha tiġi ppubblikata rivista xjentifika dwar l-istorja tal-Ordni Franġiskan.

Storja generali tal-fondazzjoni tal-*Archivum Franciscanum Historicum* ibbażata fuq dokumentazzjoni arkivisitika tista' tibda mill-1905. L-Arkivju tal-Kurja Ġeneralizja tal-

Patrijiet Minuri jħares l-ittri ta' Lemmens, Oliger u Golubovich rigward ix-xewqa tal-ministru general biex jiġu promossi l-istudji tal-istorja tal-Ordni. Il-proġett ta' Golubovich għall-fondazzjoni ta' "perjodiku serju ta' storja Franġiskana" beda fis-27 ta' Novembru 1905.


Golubovich ippropona li r-rivista xjentifika tkun prinċipalment bil-Latin, l-aktar rigward dokumenti oriġinali, imma li jkun hemm artikli wkoll bil-lingwi prinċipali. Hu ħareġ bl-isem *Analecta Franciscana: Pars Periodica*, biex jiddistingwiha mill-kollezzjoni monografika

*Analecta Franciscana* li kienet diġà giet ippubblikata f'diversi volumi mill-istudjużi ta' Quaracchi. L-idea ta' kif kellha tkun ir-rivista hadha mill-kollana prestiġjuża tal-istoriċi Ġizwiti, *Analecta Bollandiana*.

Id-Defnitorju tal-Ordni approva l-proposta ta' Golubovich. Fis-17 ta' Marzu 1906 Schüler kellu udjenza privata ma' Piju X, li ta l-barka tiegħu għall-proġett. Fil-15 ta' April 1906 il-ministru general indirizza l-ittra ċirkulari *De studio historiae Ordinis* lill-provinċjali kollha. Hu għamel riferiment mhux esplicitu għal Paul Sabatier



Beatu Odorico  
da Pordenone



meta qal li ma kienx jaqbel li persuni mhux Kattoliċi biss jiktbu dwar l-istorja tal-Ordni. L-aħjar mod biex jiġu koordinati l-isforzi biex tiġi magħrufa l-istorja tal-Ordni kien li jitwieled perjodiku ta' studji Franġiskani skont kriterji ta' metodu xjentifiku modern.

### **Golubovich maħtur direttur tal-perjodiku (10 ta' Jannar 1907)**

Lemmens kien l-ideatur tal-ittra tal-general, u ssuġġerixxa li l-isem tal-perjodiku kellu jkun *Analecta Waddingiana*, fuq il-mudell tal-*Analecta Bollandiana* li tippubblika

l-*Acta Sanctorum*. Il-perjodiku kellu johroġ xi tlieta jew erba' darbiet fis-sena, b'total ta' 500 paġna u b'divizjoni fiż-żewġ taqsimiet *Documenta* u *Bibliographia*. Sadanittant Leonard Lemmens temm il-kariga tiegħu ta' superjur tal-Kulleġġ ta' Quaracchi fid-9 ta' Jannar 1907, u f'postu daħal bħala superjur Girolamo Golubovich. Il-ministru general avża lil Golubovich li d-Definitorju generali kien għażel bħala isem tal-perjodiku *Studia Historica Franciscana*. Fi qbil mal-istudju ta' Quaracchi, Golubovich qal lill-general li t-titlu tal-perjodiku li għażel id-Definitorju ma

kienx l-aħjar għażla, u l-isem *Analecta Waddingiana* kien aħjar. Il-figura ta' Luke Wadding bħala l-fundatur tar-riċerka storika Franġiskana kienet l-aktar indikazzjoni loġika għat-titlu tal-perjodiku. Golubovich mar Ruma fi Frar dwar il-kwestjoni, anke għaliex diversi studjuji tal-Kulleġġ ta' Quaracchi kienu kuntrarji għall-isem *Analecta*, u kien iddispaċihom li kienu se jiġu esklużi l-Inglijż u l-Ġermaniż mil-lingwi użati fil-perjodiku.

Quddiem dawn id-diffikultajiet il-ministru general iddeċieda li jlaqqa' f'Assisi lil Golubovich u grupp ta' kollaboraturi tal-perjodiku, fosthom Livario Oligier, Michele Bihl, Teofilo Domenichelli u Heribert Holzapfel, awtur ta' manwal famuż ta' storja Franġiskana (1909). Il-laqgħa saret bejn it-2 u l-4 ta' April 1907. L-istudjuji kellhom ukoll okkażjoni biex jiltaqgħu ma' Paul Sabatier, li dak iż-żmien kien jgħix Assisi. Waqt id-diskussjonijiet 5 studjuji Franġiskani Ġermaniżi opponew l-isem *Analecta Waddingiana*, u ħarġu bl-isem ta' *Archivium Franciscano Historicum*. Golubovich jikteb b'toni ta' dispaċir dwar l-intransiġenza tagħhom li, billi kienu fil-maġġoranza, riedu li tgħaddi tagħhom bilfors. Huma saħansitra riedu li jitneħħew it-Taljan u l-Franċiż mill-perjodiku. Fl-aħħar intlaħaq


kompromess. L-isem kellu jkun *Archivium Franciscano Historicum*, imma t-Taljan u l-Franċiż kellhom jibqgħu, naturalment mal-Ġermaniż, imma bekslużjoni tal-Ingliż! Il-ministru ġeneral ma tantx ha pjaċir, u talab li, kemm jista' jkun, kellu jintuża l-Latin għall-artikli, bibliografija u kronaka, u li l-faxxikli kellhom jintbagħtu l-Kurja qabel ma jiġu ppubblikati.

Fil-15 ta' April 1907 ġie emanat id-*Decretum de novo Periodico historico*, li fih ġie ddikjarat li r-rivista kellha tkun imsemmija *Archivium Franciscano Historicum*, u li kellu jiġi ppreferut il-Latin bhala lingwa tar-rivista. Jekk jintużaw il-ħames lingwi moderni – Franċiż, Ġermaniż, Taljan, Spanjol u Ingliż – kellu jiġi pprovdut sommarju bil-Latin. Il-perjodiku kellu jinkludi *dissertationes*, jew artikli ta' natura xjentifika. Kellha tinghata importanza lill-*Monumenta seu documenta franciscana*, dokumenti inediti ta' storja u kronaki ta' provinċji, kunventi, knejjes, bibljoteki, dokumenti pontifiċji, ċirkulari, korrispondenza, atti tal-kapitli. Dawn kellhom jiġu stampati fil-lingwi oriġinali, imma jekk kien każ ta' lingwa diversa mill-ħamsa permessi, allura kellhom jiġu tradotti bil-Latin. Is-sezzjoni *Descriptio Codicum franciscanorum* kellha tkun speċjalizzata fl-istudju ta' manuskritti u inkunabuli

antiki, u tkompli l-*Annales Minorum* ta' Luke Wadding. Ir-raba' taqsimu kellha tkun magħmula mill-*Bibliographia*, u l-ħames taqsimu mill-*Commentaria ex periodicis*, rigward kummentarji minn rivisti li għandhom x'jaqsmu mal-istudji Franġiskani. Kellha tizzied ukoll sezzjoni dwar bibliografiji u nekroloġji.

L-ewwel ħarġa tar-rivista ġiet approvata mill-gvern ġenerali tal-Ordni,

ħlief l-artiklu ta' Teofilo Domenichelli dwar il-*Vita Sancti Francisci* ta' Tommaso da Celano, li kien kritiku wisq. Dan kollu qajjem polemika ġdida għax Golubovich kien poġġa dan l-artiklu fl-ewwel post fil-perjodiku! Ġiet ukoll mehuda deċiżjoni li l-isem tar-rivista kellu jiġi rranġat f'*Archivium Franciscanum Historicum*, li mbagħad reġa' ġie rranġat f'*Archivum Franciscanum Historicum*.



## Tensjoni u riżenja mill-Kulleġġ ta' Quaracchi

Golubovich kien ittama li l-ministru ġeneral Dionysius Schüller isejjaħlu Ruma biex jippreżenta l-perjodiku l-ġdid lill-Papa Piju X u jitlob il-barka tiegħu. Imma kien jidher li l-ġeneral ma kienx daqshekk entużjast, għax lanqas kelma ta' inkoraġġiment ma kien bagħatlu. Golubovich kellu l-appoġġ tad-Definitorju ġenerali, imma kien jaf li l-patrijet studjużi Ġermaniżi ma tantx kienu jnizzluha li rivista hekk prestiġjuża kellha bħala direttur ta' għha

patri "Dalmata" (Kroat mid-Dalmazja). Beda jaħseb bis-serjetà li joffri r-riżenja tiegħu. Avża bit-tensjoni li qalgħu kontrih zewġ patrijet studjużi tal-Kulleġġ f'itra li kiteb lill-prokuratur ġenerali tal-Ordni Bonaventura Marrani. Meta fl-aħħar il-ġeneral kiteb lil Golubovich, mhux talli ma semma xejn dwar il-problema, imma talli urieh thassib dwar il-mod kif kien qed jaġixxi bħala direttur tar-rivista u ċanfru talli halla lil Teofilo Domenichelli jinsisti fuq it-teżi tiegħu kuntrarja għall-valur storiku ta' Tommaso da Celano, wara li hu kien

ġie mwissi biex jikkoreġi l-affermazzjonijiet tiegħu.


Golubovich baqa' deluż mill-mod kif ġie ttrattat mill-ministru ġeneral. Quddiem l-oppożizzjoni li kellu jaffronta sa mill-kungress ta' Assisi tal-1907 hu ma kien jara l-ebda soluzzjoni oħra għajr dik li jirreżenja minn direttur tal-*Archivum Franciscanum Historicum*. Fil-ġranet 30 ta' April sat-2 ta' Mejju 1908 Golubovich ippreżenta l-ittri tar-riżenja tiegħu lid-Definitorju ġenerali tal-Ordni, fosthom il-prokuratur ġenerali Bonaventura Marrani.

Il-ministru ġeneral ma aċċettax it-talba ta' Golubovich biex jiltaqa' direttament miegħu u mad-Definitorju ġenerali, imma ddecieda li jagħmel viżta fil-Kulleġġ ta' Quaracchi. Il-ġeneral wasal Quaracchi fit-8 ta' Mejju. Qal li aċċetta mill-ewwel ir-riżenja ta' Golubovich. L-għada kellu laqgħa twila ma' Golubovich, u meta staqsih x'ried għall-futur, Golubovich talbu li jhallih jagħmel riċerka fil-biblijoteki l-aktar importanti ta' Firenze u tal-Ewropa, biex ikompli u jikkonkludi l-*Biblioteca bio-bibliografica*. Il-ġeneral deher li ried jaġevola lil Golubovich, u tah permes mill-ewwel. Mhux biss, imma mhux talli ma obblighax li jirritorna fl-Art Imqaddsa, imma tah permes li jmur għal vaganza twila, basta li din jagħmilha barra mill-Italja. Golubovich



Beatu Ramon Llull ta' Maiorca

Papa Piju X



qal li wara li jtemm ir-riċerka kien jixtieq imur joqghod fid-Dalmazja.

Fis-16 ta' Mejju 1908 Golubovich telaq darba għal dejjem mill-Kulleġġ ta' Quaracchi. Għalkemm il-ġeneral kien qabel lest li jhallih jgħix għal xi żmien Firenze, issa deherlu li Golubovich kellu jhalli l-Italja mill-ewwel. Jidher li l-ġeneral kien daqshekk iebes minhabba li l-Ordni kien daħal f'suspetti ta' modernizmu, ukoll minhabba l-interpretazzjonijiet ta' Golubovich u Domenichelli u l-hbiberija tagħhom ma'

Sabatier. Il-Papa Piju X kien għadu kemm hareġ l-enċiklika *Pascendi domini gregis* fit-8 ta' Settembru 1907, li fiha kien iddefinixxa l-modernizmu bħala "sintesi tal-ereżiji kollha."

Golubovich ipprova jtawwal iż-żmien tiegħu Firenze, għax kien midhla tal-biblijoteki famużi tal-belt, u xtaq jiltaqa' ma' Sabatier li dawk il-ġranet għadda minn hemm fi triqtu lejn Assisi. F'ittri li fihom Golubovich fetaħ qalbu ma' Sabatier, hu tkellem minn dak li sofra meta ġie mbiegħed minn Quaracchi, u wera li kien jibza' li l-ġeneral kien se

jipprojbilu li jkompli l-istudji tiegħu dwar l-Art Imqaddsa u l-Orjent Kristjan. Sabatier wera li kien apprezza l-inizjattiva tal-perjodiku *Archivum*, għax kien is-sinjal konkret tal-interess li kien tqajjem għall-istudji Frangiskani. Golubovich imbagħad iltaqa' ma' Sabatier meta kien jinsab Franza.

Golubovich sa wasal biex, fil-21 ta' Mejju 1908, kiteb lill-Papa biex jipprotesta dwar il-mod li bih il-ġeneral u d-Definitorju kienu keċċewh b'mod ingust mill-Italja. Ir-rizultat ma kienx sabih, għax il-Prefett tal-Kongregazzjoni tal-Isqfijiet u r-Regulari, li kien fetaħ l-ittra lill-Papa, indirizza kopja tagħha lill-Kurja generalizja tal-Ordni! Wara li rċieva rakkomandazzjonijiet minn Bonaventura Marrani u mill-Kustodju Roberto Razzoli biex jumilja ruhu u jobdi, Golubovich halla Firenze fit-18 ta' Ġunju.

### Referenzi

1 GOLUBOVICH, *Bibliotheca bio-bibliografica*, Quaracchi 1906, 97



# IS-SEJĦA GĦAD-DJAKONIJA FIL-BIBBJA

Fr Charles Buttigieg

*“Għax hekk ukoll Bin il-Bniedem, hu ma ġiex biex ikun moqdi,  
imma biex jaqdi u biex jagħti haġtu b’fidwa għall-kotra.”*

*(Mark 10:45)*



## It-Terminu 'Djagonija'

It-terminu 'djagonija' ġej mill-kelma Griega *diakonia* li tfisser 'servizz', 'qadi' jew 'ministeru', anke saħsansitra servizz lil dawk li huma barranin jew lil dawk li huma ta' twemmin ieħor. Fl-Antik Testament għandna l-kelma ebrajka *avad* li tfisser 'xogħol'. Fil-Ġdid Testament il-kelma *diakonia* tirriferi għall-qadi fl-imwejjed, imma tfisser fuq kollox 'servizz'. Infatti fil-Ġ.T. niltaqgħu ma' erba' termini li jfissru l-kelma 'servizz'. Għandna l-ewwel il-kelma *diakonia* li nsibuha 96 darba. Għandna l-kelma *douleia* li tfisser 'sjkavitù' u li nsibuha 165 darba. Għandna l-kelma *latreia* bhala 'servizz ta' adorazzjoni' u nsibuha

25 darba u l-kelma *liturgos* li tirreferi għas-'sevizz ta' talb u qima' u li tinsab 15-il darba. It-terminu *diakonia* fuq kollox jimplika 'servizz b'fidi u mhabba'. Huwa servizz liberu u għalhekk differenti minn *douleia* li hu servizz mingħajr għażla, imma obligatorju. Fuq kollox it-terminu għandu affinità mal-kelma l-oħra Griega *koinonia* li tfisser 'unità u għaqda'. Infatti djagonija hija li taqdi u sservi f'nofs (*dia*) din il-għaqda u l-komunjoni (*koinonia*).

## Ġesù Mudell tad-Djagonija

Ġesù jitgħammed fix-xmara Ġordan, urienna huwa nnifsu l-ikbar eżempju ta' djagonija meta proprju niżel fix-xmara

u poġġa saqajh fit-tajn ta' qiegh ix-xmara biex jurina li huwa lest li jinżel għal-livell tal-miżerji tagħna. Fl-Aħħar Ċena huwa nnifsu jwettaq ir-rit tal-purifikazzjoni, anzi hasel huwa stess is-saqajn tal-appostli. Fit-tagħlim tiegħu dejjem jgħallimna l-isbah eżempji ta' djagonija, b'mod partikulari kif naraw fil-parabbola tas-Samaritan it-Tajjeb fejn għandna verament 'ikona' ta' djaknu. L-għotja totali ta' Kristu tilhaq il-qofol tagħha fl-għotja tas-salib.

Id-djagonija titlob li timxi wara Kristu u li xxandar il-Kelma Tiegħu bil-fatti: "Imbagħad Ġesù xehet fuqu harsa ta' mhabba u qallu: 'Haġa wahda tonqsok: mur, bigħ li għandek, aġhtih lill-fqar, u jkollok teżor fis-



sema; imbagħad eja u imxi warajja” (Mk 10:21).

## Il-Ministeru tad-Djakonija fl-Era Nisranija

Ta' min isemmi li fl-Antik Testament, fi hdan il-komunità Lhudija kien hemm dak li nsejhulu l-ministeru levitiku li kien jghin fix-xandir tal-Kelma, fit-tagħlim u fil-kult. Fil-Ġdid Testament naraw lill-appostli li jkun involuti fid-djakonija tal-Kelma. Is-seba' djakni mbagħad ġew maħturin mill-appostli mmexxija mill-Ispirtu s-Santu, sabiex jghinuhom fil-ħafna xogħol, qalb l-ewwel komunitajiet insara. Għall-ewwel id-djakni ordnati, kienu jaqdu fl-imwejjed iżda wara anke huma bdew ikunu involuti fid-djakonija tal-kelma: “ ... għażlu lil Stiefnu, bniedem mimli bil-fidi u bl-Ispirtu s-Santu, lil Filippu, lil Prokoru,

lil Nikanor, lil Timon, lil Parmena, u lil Nikola, prosèlita minn Antijokja. Lil dawn ressquhom quddiem l-appostli, li talbu u qieghdu idejhom fuqhom.” (Atti 6:5-6) Infatti San Stiefnu djaknu jkun l-ewwel martri li ha l-martirju tiegħu għas-sena 35 W.K., għaliex kien jaqdi l-kelma billi kien jippriedka l-verità ta' Kristu.

Naraw ukoll li fi żmien San Pawl kien hemm diversi kollaboraturi, persuni sabiex flimkien mal-appostli jahdmu biex jixxandar l-evangelju ġdid ta' Kristu lill-ġnus kollha. Huwa, fl-ittri tiegħu, isemmi diversi ministeri: l-Appostli; il-Profeti u d-Dutturi li kienu jgħallmu u jiehdu ħsieb il-katekezi fost il-komunitajiet imxerrda; is-*Sinergon*, il-Kollaboraturi tal-Appostli bħal, Timotju, Akwila, Epafroditu, Prixxilla u oħrajn; il-Kapijiet jew il-presidenti tal-komunitajiet *pro-istamenoj*; l-*Episkopoi*,

l-għassiesa tal-erwieh li bdew iservu bħala isqfijiet u fuq kollox id-*Diakonoj* li bħala djakni kellhom diversi hidmiet. San Pawl stess kien juża t-terminu *diakonos* għalih innifsu u għall-kollaboraturi tiegħu.

Il-Papa Klement fl-ittra tiegħu lill-Korintin tas-sena 95 W.K., iqabbel il-Leviti tal-A.T. mad-djakni. Anke il-Pastor Hermas, fit-tieni seklju W.K., isemmi lid-djakni. Fi żmien il-Papa Damasus, fir-raba' seklju W.K., id-djakni minhabba x-xogħol tagħhom kienu saħansitra superjuri għall-presbiteri, iżda wara l-presbiteri bdew jiehdu iktar mid-djakni tmexxija f'idejhom. Id-djakni kienu jqassmu l-Ewkaristija lill-gemgha liturgika u lill-morda, kienu janimaw it-talb waqt l-Ewkaristija u kienu wkoll jiehdu ħsieb l-amministrazzjoni tal-flus u l-ġid tal-Knisja u fuq kollox jghinu lill-foqra fosthom



lin-nisa romol. Hafna kienu dawk id-djakni fl-ewwel żmenijiet tal-Knisja li hađu l-martirju. Ilkoll nafu bil-martirju ta' San Lawrenz, l-oghla wiehed mis-seba' djakni ta' Ruma – arċidjaknu – li kellu l-Papa Sistu II u li kien iwettaq id-djakonija qalb il-foqra ta' Ruma, 'it-teżori tal-Knisja'. Kien hemm ukoll id-djakonessi nvoluti fil-qadi tal-imwejjed.

### **Id-Djakonija fl-Imħabba tal-Aħwa**

Il-ħajja komunitarja tal-ewwel insara kienet xhieda qawwija ta' din il-kariżma tal-Ispirtu s-Santu, u li tassew id-djakonija li ssegwi l-kmandament il-kbir tal-imħabba, hija sejha tal-insara kollha: "ibighu ġidhom u kulma kellhom u jqassmu d-dħul bejn kulhadd, skont il-ħtieġa ta' kull wiehed. U kuljum kienu jmorru fit-tempju flimkien, jaqsmu l-hobż fi djarhom, u jissieħbu fl-ikel bi qlub ferħana u safja;" (Atti 2:45-46) "Ħadd minnhom ma kien jonqsu xejn; għax kull min kellu oqsmu jew djar kien ibiġghom, u l-flus li jdaħħal minnhom kien imur iqeghedhom f'riġlejn l-appostli. Imbagħad kien jitqassam kollox skont il-ħtieġa ta' kull wiehed." (Atti 4:34-35) Din id-djakonija fost l-insara kienet distintiv importanti u għalhekk kienet xi haġa ġdida quddiem il-pagani u l-Lhud. L-ebda reliġjon ma kellha

din il-karatteristika hekk qawwija fil-ħajja tagħha. Kellha impatt qawwi fid-dinja pagana u dik Rumana. San Ġwann Grizostmu, li miet fis-sena 407 bħala Isqof, kien irrealizza l-importanza ta' din id-djakonija u għalhekk għamel minn kollox biex itaffi l-faqar fil-komunitajiet li tagħhom huwa kien għassies. Waqt priedka minn tiegħu huwa kien qal li bħalma Alla ħalaq s-sema u l-art, Hu jixtieq minna lkoll li nagħmlu mill-art 'genna tas-sema' (ara Ep. I ad Tim. Hom. 15, 4). Santu Wistin ukoll isostni li l-isqof huwa proprju qaddej – djaknu – ta' Alla biex jaqdi lill-oħrajn. Infatti juri li l-kelma Griega *episkopos* tfisser 'dak li jara mill-għoli', bħala għassies u bħala qaddej (ara kommentarju dwar is-Salm 126).

### **Konkluzjoni**

Mela rajna, li kemm bl-ordni tad-djakonat kif ukoll bil-ministeru tad-djakonija, wiehed hu msejjaħ biex jaqdi lil Kristu fl-oħrajn: "...Tassew, ngħidilkom, dak li ma ghamiltux ma' wiehed minn dawn iż-żgħar, anqas miegħi ma ghamiltuh." (Mt 25:45).

Il-Pastor Luteran Dietrich Bonhoefer jgħid li l-Knisja 'hija Knisja' meta hija hemm għall-oħrajn. Mela l-Knisja, li hija aħna, trid issir bniedem – qaddej – għall-oħrajn bħalma Kristu sar bniedem – qaddej

– għalina. Jalla l-Knisja tkompli tiskopri u toħroġ fil-beraħ dan il-ministeru. Qabel ma nagħlqu tajjeb li nsemmu hawnhekk id-djakni permanenti li kienu ispirati mill-Koncilju Vatikan II, u li fil-fatt ġew istitwiti mill-Papa Pawlu VI, permezz tal-Ittra Apostolika *Ad Pascendum* tal-15 t'Awwissu 1972, għalkemm dawn dejjem thallew f'idejn il-Konferenzi Episkopali. F'ħafna djoċesijiet fid-dinja, fejn hemm nuqqas ta' saċerdoti, id-djakni permanenti, li ħafna huma irġiel bil-familja, qeġd in iwettqu xogħol pastorali importanti u jkunu ta' għajjnuna għall-presbiteri u għall-isqfijiet. Min jaf, forsi fil-futur, ir-realtà tad-djakni permanenti tkun qed tagħti s-sehem tagħha wkoll fil-Knisja ta' Malta u Għawdex.

### **Bibliografija**

*Diakonia. Church for the Others*, N. GREINACHER – N. METTE (eds.), *Concilium* 198/4, 1988.

HANSON A., *Church, Sacraments and Ministry*, Oxford 1975.

Mc.BRIEN R.P., *Catholicism*, New York 1994.

TILLARD J.-M., *Church of Churches. The Ecclesiology of Communion*, Minnesota 1992.

"We are your servants". *Augustine's homilies on ministry*, J.E. ROTELLE (ed.), Philadelphia 1986.



# L-OMMIJIET TA' ISRAEL U OMM ĠESÙ

*Mons Lawrenz Sciberras*

Fil-ktieb ta' Bin Sirak, kap. 44 versi 1-2, hemm tifhir gholi lil numru ta' personagġi nisa famużi: "Infahhru issa lil nies ta' ġieh u lil missirijietna nisel wara iehor. Il-Mulej hejja għalihom glorja kbira, u weru l-kobor tiegħu minn dejjem." (Sir 44,1-2)

Israel ghandu tliet missirijiet: Abraham, Izakk u Ġakobb. Dawn huma t-trepied l-aktar għoli u magħqud għaliex huma tassew l-oriġini ta' razza unika, huma trepied żgur u sod. L-Iskrittura tgħid hekk; hija razza ta' slaten, qassisin u nazzjon qaddis. (Eż 19,6) Ukoll l-istess isem Israel juri d-dinjità eminenti għaliex bil-Lhudi ifisser “dak li jara 'l Alla”. Barra dan Israel għandu erba' nisa matrijarkali; Sara, Rebekka, Lija u Rakele. Hemm imbagħad min iżid iż-żewġ nisa konkubini ta' Ġakobb. Bilha serva ta' Rakele omm Dan u Neftali, u Żilfa qaddejja ta' Lija omm Gad u Aser. Dawn iż-żewġ nisa flimkien mat-tnejn l-oħra bejniethom għandhom it-tnax-il tifel – mela tribù ta' Israel.

Fost l-irġiel Abraham huwa meqjus fost l-akbar mill-patrijarki u jixbah lit-travu tal-bieb li fuq għarqubu idur il-bieb, liema bieb iservi biex tista' tidhol jew toħroġ minnu. Sara mbagħad, minhabba l-fatt li hija l-mara ta' Abraham, Ġuzeppi Flavju jsejhlha “regina u omm tar-razza tagħna”. Filun ikompli; “hija qieghda fil-bidu ta' tfal subien u bniet u mhux f'numru żgħir iżda ta' nies tant għeziež għal Alla, u li b'xorti irċevew is-sacerdozju flimkien mad-don tal-profezija.

Hemm imbagħad nisa oħra li dawn ukoll għandhom l-importanza tagħhom fost

il-poplu magħżul; Dawn huma Tamar, Ġakobed omm Mosè, l-imħallef Debora, il-moabita Rut, Anna omm Samwel l-eroina Ġuditta u omm s-seba' wlied tal-Makkabin. Ukoll Eva hija mdahhla fost l-ommijiet. F'ċertu sens Eva hija hi l-ewwel fost l-ommijiet ta' Israel.

### Muntanji u għoljiet

Interessanti kif bosta missirijiet ta' Israel huma mxebbhin mal-muntanji, u l-ommijiet mal-għoljiet. Dan ir-rapport imqieghed fis-simbolizmu “muntanji-

għoljiet”, jissuggerixxi li l-figura tal-missirijiet hija superjuri u aqwa għal dik tal-ommijiet. Il-muntanji u l-għoljiet joffru l-idea ta' stabilità u pedament tassew sod daqschemm żgur. U tassew hekk: il-poplu ta' Israel huwa mibni fuq il-blat tal-missirijiet u tal-ommijiet, grazzi għall-għażla tiegħu minn Alla stess, kif ukoll għall-għajnuna li kontinwament sab mill-profeti, imħallfin u slaten. L-oraklu ta' Balgħam jikkummenta hekk: “Minn fuq il-qċacet tal-blat qieghed narah; inħares lejha minn





fuq il-gholjiet.” (Num 23,9). Hemm proverbju ċelebri mqieghed fuq fomm il-Mulej li dan jikkonsla hafna lill-poplu magħżul: “Jiena nħares lejn l-origini tagħhom u lejn l-għeruq fondi tagħhom. Narahom imqieghda fuq pedament sod bħal blat fuq il-gholjiet u dan kollu minħabba missirijiethom u ommijiethom.”

### Rakele

Il-patijarka Ġakobb meta ra li kien wasal biex imut bierek lil kull tifel tiegħu (Ġen 49,1-28). Meta wasal għal Ġużeppi iben Rakele qal hekk: “B’barkiet mill-gholi tas-smewwiet, b’barkiet l-ilmijiet mifruxa taht l-art, b’barkiet is-sider u l-ġuf” (Ġen 49,25). It-Targum tal-Palestina ifisser b’dan il-mod il-barkiet tas-sider u l-ġuf. Imberkin l-isdra ta’ dawk li minnhom jerdgħu u

l-ġuf li qieghed bejniethom” Evidentement din il-barka hija indirizzata lil Rakele, omm Ġużeppi. Jum wiehed waqt li Ġesù kien qed jippriedka, waħda mara minn qalb il-folla għajtet u qalet: “Hieni l-ġuf li ġiebek u s-sider li rdajt” (Lq 11,27).

Dan il-kumpliment għoli u matern seta’ kien xi forma ta’ għajdut popolari qalb in-nisa komuni tal-Palestina li kienu jreddgħu lil uliedhom, aktar u aktar meta nafu kemm it-twelid tat-trabi kien wiehed l-aktar komuni fost dawn in-nisa. Izda mhux ta’ min iwarrab fil-ġenb l-ipotesi ta’ Martin McNamara: “Bi probabbilità l-mara li minn qalb il-folla għajtet dak il-kliem lejn omm Ġesù, hija fi kliemha kienet qed tagħmel parafrasi targumika ta’ Ġen 49,25, u li hija semgħet jinqara fis-sinagoga. “B’barkiet mill-gholi tas-smewwiet,

b’barkiet l-ilmijiet mifruxa taht l-art, b’barkiet is-sider u l-ġuf”.

### Lija

Filun ta’ Lixandra johroġ b’diversi riflessjonijiet sbieħ dwar Lija, l-ewwel mara ta’ Ġakobb u li din kellha għajnejha f’it baxxi (Ġen 29,17). Xi waħda minnhom tista’ tkun ukoll riflessjoni teologika dwar il-verginità ta’ Marija wara t-twelid ta’ binha Ġesù.

Filun jgħid li Ġuda (Lhudi yehûdah) tfisser tistqarr lil Mulej. Ġuda bħala tali huwa dak li “jrodd hajr” fil-persuna tiegħu; huwa s-simbolu tal-atteggjament ta’ dak li jiċċelebra l-Mulej. Huwa dak li jerfa’ leħnu lejn il-Mulej aktar mill-qalb milli bil-lehen. Hu l-ispiritu li jbierek l’Alla, dejjem lest li jirringrazzja l’Alla. Jekk kemm-il darba Ġuda huwa

hekk, tassew wiehed jista' jghid li huwa l-frott perfett.

Huwa għalhekk li Lija mara li wildet lil Ġuda r-raba' tifel "... waqfet milli jkollha tfal" (Ġen 29,35). Skont Filun, Ġuda għandu jghid: "Tiffir lil Alla"; dan huwa l-aqwa tal-perfezzjoni. Li tfahhar lil Missier għal hwejjeg tajbin kollha, huwa fost l-aktar frott li qatt hareg mill-ġuf ta' waħda mara. Għalhekk Lija ma tiġgenerax aktar. Issa kwazi laħqet il-limiti kollha u l-quċcata tal-perfezzjoni. Wara dan kollu, ġie mqieghed waqt ta' waqfien għal aktar tfal. L-organi tat-tnissil ta' Lija nixfu għaliex hija issa kienet tat il-frott l-aktar perfett li hija setgħet qatt twelled!

Argumenti bhal dawn dwar il-verġinità ta' Marija, għalkemm fil-bidu tal-ħajja tal-Knisja, fihom qawwa kbira. Għaliex il-Madonna ma kellhiex aktar tfal wara Ġesù? It-twegibiet huma varji, iżda kollha kemm huma jduru madwar id-divinità ta' Ġesù. "... hawnhekk hawn min hu aqwa minn Salamun!" (Lq 11,31; Mt 12,42). Fil-persuna ta' Ġesù l-umanità laħqet tassew il-perfezzjoni tagħha. Ġesù kien tassew sabih, (kalos), perfett shih fil-fiziku tiegħu.

### **Għaliex Marija ma kellhiex aktar tfal barra Ġesù?**

Aħna nafu mit-tħabbira, li Marija laqgħet fil-ġuf safi

tagħha lil DAK l-iben li b'mod assolut jirrappreżenta l-perfezzjoni tal-patt shih u kollu! U dan f'liema sens? Ħalli nippruvaw infissru dan il-ħsieb. L-alleanza jew patt ifisser dak il-proġett li Alla ħaseb dwaru sabiex huwa jibda jghix u jgħammar "f'nofsna" il-poplu tiegħu. Issa dan il-proġett divin jilhaqq it-twettiq l-aktar għoli u suprem tiegħu fil-persuna ta' Kristu, Verb divin magħmul bniedem!

FiH Alla u l-bniedem iltaqgħu u nghanqu flimkien b'mod li ma jinfirdux, u dan f'alleanza ġdida eterna, perfetta u li ma titbiddilx. Ahna ma nistgħu nimmaġinaw ebda forma oħra ta' alleanza aktar għolja mill-Inkarnazzjoni tal-Iben





ta' Alla. Ma' Kristu ghalhekk tinghalaq l-istorja. Difatti jekk l-antenati ta' Ġesù skont il-ġisem nisslu, huwa QATT ma żżewweg jew nissel. "Abraham nissel lil Izakk... Ġakobb nissel lil Ġużeppi, l-għarus ta' Marija li minnha tweled Ġesù li jsejhulu Kristu" (Mt ,1-16). Għal Ġesù Alla Missier kien kollox. Flimkien mal-Missier huma t-tnejn jiffurmaw haġa waħda (Ġw 10,30).

Għalhekk is-sitwazzjoni ta' Ġesù tiftaħ orizzonti ġodda biex wiehed jifhem ir-raġuni profonda tal-verġinità ta' Marija wara t-twelid. Għal Marija, il-fatt li saret omm Ġesù dan fisser li hija esperimentat, f'għaqda shiha u rrepetibbli, l-għaqda ma' Alla, li huwa l-għan aħhari tal-alleanza. Bil-qawwa tal-maternità divina hija kienet totalment mimlija fil-ġisem u fl-ispirtu, tant li l-istennija herqana ta' persuna umana kollha kemm huma ġew imwettqin.

Dak l-iben; il-persuna tiegħu, l-opra tiegħu, il-qadi li huwa ta' fil-fidi flimkien ma' Ġużeppi, kien il-kollox għal ommu Marija, kif il-Missier kien il-KOLLOX għal Ġesù. Wara li Marija aċċettat fil-guġ l-Iben ta' Alla, Marija ma setgħet tixtieq "xejn aktar", jew "aħjar", f'ulied oħra. Hu l-primogenitu, fih tgħammar il-milja kollha tad-divinità.

Hija saret tassew l-għamara haġja, u denja tal-Verb inkarnat, hija waslet fil-punt



l-aktar gholi tal-perfezzjoni. F'xebh mal-ġarar ta' Kana (Ġw 2,7) il-ġuf ta' Marija kien "mimli sax-xfar".

### **Ġokebed, omm Mosè (Num 26,59)**

Huwa fatt li matul iż-żmien tat-Testment il-Ġdid it-tifkira ta' Mosè kienet saret ta' natura eskatoloġika. Mosè billi kien sar "l-ewwel" hellies ta' Israel matul l-eżodu Eġizzjan, huwa sar il-prototip, il-messija tant mistenni, bħala l-bennej ta' eżodu definittiv. Kienet saret haġa naturali għalhekk li madwar il-persuna ta' Mosè twieldu grajjiet u

rakkonti li għamluha tinhass l-eskatoloġija – messjanika.

Dan kollu kellu wkoll rifless fuq Ġokebed, omm Mosè u għarusa ta' Ghamram (Ez 6,18; Num 3,19; 26,58-59). F'dan ir-rigward twieldu diversi narrazzjonijiet sbieħ, li kellhom xebh sorprendenti ma' xi aspetti tal-maternità ta' Marija ta' Nazaret. Hemm wiehed dwar Ġokebed, fil-prerogattiva tagħha ta' omm Mosè, mela omm ta' Israel kollu. Ir-Rabbi Ġuda, li miet fis-sena 217 WK, jirrakonta li darba kien qed ifisser l-Iskrittura u l-gemgħa hadha n-nagħas. U sabiex iqajjimhom huwa

hareġ b'din l-affermazzjoni: "Waħda mara fl-Eġittu, ġġenerat 600.000 persuna fi hłas wiehed". Fost daww prezenti kien hemm dixxiplu msemmi hafna jismu Rabbi Ismael, iben Rabbi Yosè li għamel din l-objezzjoni.

"U min jista' qatt hija dik il-mara?" Rabbi Ġuda wieġeb; "Ġokebed, din tat it-twelid lil Mosè; Mosè huwa meqjus ekwivalenti għal 600.000 ruħ, in-numru ta' Israel, kif hemm miktub: Għalhekk Mosè u l-Israelin kantaw" (Ez 15,1). Kif ukoll: "L-Israelin wlied għamlu kollox kif kien ordna l-Mulej lil Mosè" (Ez 39,32). Ukoll, "F'Israel ma qam ebda profeta bħal Mosè" (Dt 34,10). Għalhekk dan kollu jfisser li fil-persuna ta' Mosè hemm imdahħal Israel kollu. Mela f'Ġokebed omm il-profeta Mosè, hija wkoll omm tal-poplu kollu li huwa miġbur fih.

### **Ix-xebh**

Kif wiehed jista' jaħseb, hemm xebh miftuh bejn dan it-tagħrif u dak tal-Vanġelu. Ukoll Marija li hija l-omm ta' Ġesù (Ġw 2,1.3.5.12; 19, 25-26) minħabba l-istess rieda ta' Ġesù saret omm ta' daww kollha li jemmnu fih, miġburin fil-figura tad-dixxiplu l-maħsub hemm fuq il-Kalvarju (Ġw 19,26-27; Apok 12,5.13.17). Għalhekk hija saret OMM universali ta' Kristu u ta' daww kollha li jemmnu FIH.





*Marcello Ghirlando*

### Il-Postijiet tal-Qima

L-ewwel darba li l-Iskritturi Lhud isemmu post ta' qima lil Alla huwa meta jingħad li Mosè għamel it-Tinda tal-Laqgħa li kienet tintrama u tiżżarma skont il-mixi ta' wlied Israel fid-deżert (Eż 25-27). Kienet titqiegħed f'nofs bitha kbira ta' elf driegħ għal hamsin magħluqa b'sensiela ta' pilastru bid-drapp li kien jiddendel magħhom. Fuq in-naħa tal-Lvant tal-bitha kien hemm is-santwarju b'daq ta' tletin driegħ b'għaxra. Fih kien hemm it-Tabernaklu, mgħotti b'purtiera mdendla fuq hames pilastru u li fuqha kien hemm minsuġa l-kerubini.

L-Arka tal-Patt kienet titqiegħed fit-Tabernaklu, flimkien mal-mejda tal-ħobż tal-presenza, l-altar tal-incens u l-imnara, il-*menorah*. Fil-bitha ta' barra kien hemm ukoll altar li fuqu kienu jsiru s-sagrificċji u vaska tar-ram għall-ħasil ritwali tal-qassisin.

L-ewwel Tempju, mixtieq mis-Sultan David, bnieh is-Sultan Salamun f'Ġerusalemm (1Slat 5: 27-32), fis-seklu għaxra QEK. It-Tempju kien parti mill-kumplex ta' bini tal-qorti rjali. "It-tempju li bena s-sultan Salamun lill-Mulej kien sittin driegħ twil, u għoxrin wiesa', u tletin driegħ għoli, skont il-wisa' tat-tempju, u għaxart idriegħ fond għal quddiem it-tempju... Bena wkoll fil-fond tat-tempju santwarju, biex iqiegħed fih l-arka tal-patt tal-Mulej. Is-santwarju kien għoxrin driegħ twil,

għoxrin driegħ wiesa' u għoxrin driegħ għoli; u ksieh b'deheb mill-ifjen. U għamel altar taċ-ċedru. U Salamun kesa t-tempju minn ġewwa b'deheb mill-ifjen u dendel velu b'holoq tad-deheb quddiem is-santwarju u ksieh bid-deheb. It-tempju kollu ksieh bid-deheb, it-tempju kollu kemm hu; u l-altar ta' quddiem is-santwarju ksieh kollu bid-deheb. U għamel żewġ kerubini taż-żebbuġ għas-santwarju. kull wiehed għaxart idriegħ għoli... u l-ħitan tat-tempju żejjinhom kollha dawramejt, u naqqax fihom kerubini, tamar, u ward miftuħ, sew fil-kamra ta' ġewwa sew f'dik ta' barra... hekk Salamun it-tempju bnieh f'seba' snin" (ara: 1Slat 6). Fil-portiku tat-Tempju waqqaf żewġ kolonni tal-bronż imsemmijin Ġakin u Bogħaż li kienu simbolu tal-qawwa

ta' Alla. Fis-santwarju kien hemm l-Arka tal-Patt u fil-kamra ta' barra l-altar tal-incens, il-mejda tal-ħobż u għaxar imnajjar tad-deheb. Fil-bitha kien hemm ukoll vaska tal-ilma kbira tal-bronż fondut u l-altar tal-bronż li kien jintuża għal diversi sacrificċji.

Irridu niftakru li t-Tempju ta' Ġerusalemm, bħala post ta' kult, kien ukoll il-qalba tal-poplu Lhudi, iċ-ċentru l-aktar importanti għall-ħajja tagħhom kollha kemm hi. Kien il-post tat-talb u l-post fejn kienu jgħixu bla waqfien il-kult sagrifkali. Minbarra s-sagrificċji ta' kuljum ma nistgħux ninsew is-sagrificċji li kienu jsiru nhar ta' Sibt u fil-festi, speċjalment it-tliet Festi tal-Pellegrinagg. Fit-Tempju kienu jgħibu l-ewwel offerta tax-xgħir, *Omer*, fit-tieni jum tal-Għid u l-ewwel frott fil-Festa ta' *Xavuot*. Fil-Festa tal-*Pesah*,



il-familji kienu mistiedna jitolbu u jistudjaw l-Iskritturi. Istituzzjoni li saret komuni anki fil-Lhudija u fost il-komunitajiet Lhud tad-Dijaspora, anki jekk il-kult sagrifikali kien isir biss fit-Tempju ta' Ġerusalem, għall-anqas sas-sena 70 EK.

Fis-sinagoga, sal-gurnata tal-lum, kien u għad hemm diversi elementi li jfakkru dak li kien hemm fit-Tabernaklu tal-Eżodu u fl-istess Tempju: insibu l-Arka, simbolu tal-Qaddis

tal-Qaddisin, li titqiegħed fuq il-ħajt tas-sinagoga li jħares lejn Ġerusalem; dan biex il-Lhud iħarsu lejn il-Belt il-Qaddisa waqt it-talb tagħhom. Quddiem l-Arka hemm dejjem musbieħ li jfakkar fid-dawl dejjem jixgħel fis-Santwarju. F'kull sinagoga mbagħad hemm it-*Torah* li titqiegħed fl-Arka. It-*Torah* hija miktuba bl-Ebrajk fuq Skroll li jinkiteb b'inka speċjali u li sikwit jiżżejjen b'ornamenti tal-fidda. L-ornamenti jfakkru fl-ornamenti li kien jilbes il-Qassis il-Kbir li kien jaqdi fit-Tempju ta' Ġerusalem. Diversi skrolli tat-*Torah* għandhom kuruna tal-fidda. F'kull sinagoga wieħed għandu jsib il-*bimah*, il-leġġju fuq bażi għolja li fuqu tinqara t-*Torah* li titfisser mill-istess post. Fis-sinagogi tradizzjonali n-nisa kien ikollhom post għalihom, generalment gallarija li fiha kienu joqogħdu bilqiegħda waqt it-talb komunitarju.



Bil-qerda tat-Tempju u tas-Sacerdozju Lhudi s-Sinagoga saret l-istituzzjoni prinċipali f'dak li għandu x'jaqsam mal-qima pubblika u uffiċċjali fil-Ġudajżmu li kellha ssir u għandha ssir kull fejn hemm minimu ta' għaxart irġiel Lhud, *minyán*. Kull sinagoga titqies bħala li għandha sehem mill-qdusija tat-Tempju; għalhekk l-irġiel jgħattu rashom waqt it-talb.

Hjiel arkeoloġiku jikkonferma l-preżenza tas-sinagogi fid-diversi



bliet u rhula tal-Galilija bejn it-tielet u s-seba' sekli EK, binjiet ta' stil bażilikalali, sempliċi u xi kultant imżejna b'art bil-mużajk. Fiż-Żmien tan-Nofs is-Sinagoga kienet tinbena fil-qalba tal-kwartier Lhudi; mas-sinagoga, bħalma kien diġa fl-ewwel sekli, kien ikun hemm il-*bejt midrax*, il-post

tat-tagħlim, il-*mikveh*, banju ritwali, librerija, xi kultant ospizji għall-pellegrini u postijiet fejn il-komunità Lhudija setgħet torganizza l-attivitajiet tagħha.

L-arkitettura sinagogali sikwit hija rifless taż-żmien storiku li fih inbnew is-sinagogi. Hekk, ngħidu aħna, fiż-Żmien tan-Nofs

inbnew diversi sinagogi fuq stil Romanesk jew Gotiku; fiż-żmien Modern bikri fil-Polonja s-sinagogi kienu jinbnew bl-injam; fil-pajjiżi Musulmani kienu jkunu żgħar. Mal-wasla tar-Riformaluri fis-seklu XIX, is-sinagogi l-godda kienu jinbnew kbar, jissejhu “Tempji”; spicċat il-parti riservata għannisa, u l-irġiel ma baqgħux jgħattu rashom u jużaw it-*tallid*, ix-xall tat-talb. Li baqa' l-istess għal kulhadd, sal-ġurnata tal-lum, huwa l-fatt li s-Sinagoga sservi ta' centru reliġjuż, soċjali u amministrattiv għad-diversi komunitajiet Lhud u li fiha jlaqqmu l-ħajja reliġjuża tagħhom.

### It-Talb

It-talb huwa l-għajn tal-qawwa tal-Ġudajizmu. Dan deher ċar matul l-istorja twila u mqallba ta' persekuzzjoni tal-poplu Lhudi matul is-sekli. Dan jidher ċar ukoll mill-Iskritturi Lhud fejn il-personaġġi bibliċi dejjem daru lejn Alla permezz tat-talb personali. Biżżejjed ingibu quddiem għajnejna “il-ħabib ta' Alla”, Abraham, li jitlob lil Alla ma jeqridx lil Sodoma (Ġen 18: 23-33), jew Ġakobb li jitlob il-harsien u l-ħajja lil Alla (Ġen 38: 20-21), Mosè jidhol għall-poplu li dineb (Eż 32: 31-32) u Gożwè jitlob il-harsien ta' Alla fil-gwerra (Goż 7: 7). Il-Kotba profetiċi

jixhdu kemm offrew talb personali lil Alla u l-Ktieb tas-Salmi jikkonferma bis-shih kemm it-talb u l-qima lil Alla kienu centrali għar-ruh tal-Lhudi individwali u kollettiv fl-istess hin.

Matul is-sekli t-talb kien espress ukoll fil-qima ta' flimkien. Diġà rajna kif il-qima tal-poplu kienet issib il-qofol tagħha fit-Tempju ta' Ġerusalem. Darbtejn kuljum, filgħodu u filgħaxija, il-qassisin kienu joffru s-sagrificċji msiehba mal-kant ta' tiffir tal-Leviti. Fis-Sibtijiet u l-Festi kienu jiċċelebraw is-sagrificċji u l-qima skont il-Liġi. Maż-żmien, mal-qima fit-Tempju, żdied ukoll it-talb bl-istqarrija tal-Għaxar

Kelmiet/Kmandamenti u x-*Xema Israel*.

Meta t-Tempju nqered darba għal dejjem il-qima u t-talb bdew isiru biss fis-sinagogi. "Is-servizz tal-qalb", kif bdew isejhulu r-rabbini, beda jsir biex jikkorrispondi għall-hinijiet li fihom kienu jsiru s-sagrificċji fit-Tempju. It-talba ta' filgħodu, *xaharit*, u ta' wara nofsinhar, *minhah*, jikkorrispondu mas-sagrificċji ta' filgħodu u ta' wara nofsinhar. It-talba ta' filgħaxija, *maariv*, tikkorrispondi mal-ħruq tax-xahmijiet u s-saqajn li kien isir bil-lejl. L-elementi essenzjali, li ngabru mat-tmien il-ġabra tat-*Talmud*, inghataw sura uffċjali fi Ktieb tat-Talb, minn Rabbi

Amram, il-*Gaon* ta' Sura fis-seklu VIII.

Fis-servizz sinagogali ta' importanza kbira hija t-talba tax-*Xema*. Imdawlin bil-kelma: "Isma, o Israel: il-Mulej, il-Mulej waħdu. Hobb, mela, lill-Mulej Alla tiegħek, b'qalbek kollha, b'ruhek kollha u b'sahħtek kollha. Żomm f'qalbek dan il-kliem u dawn il-kmandamenti li qiegħed nagħtik illum. Tennihom lil uliedek, u tkellem fuqhom meta tkun f'darek, meta tkun miexi fit-triq, u meta timtedd, u meta tqum; torbothom b'sinjal ma' idek u ddendilhom bejn għajnejk. U tiktibhom mal-ġnub tal-bibien u fuq il-bwieb tiegħek" (Dewt 6: 4-9), il-





Lhud jistqarru din it-talba waqt il-qima ta' filghodu u ta' wara nofsinhar. Imdawlin mill-istess silta ssawru l-preċetti tat-*tefillin* u tal-*mezużah*. It-*tefillin* huma żewġ kaxxi żgħar tal-ġild li fihom siltiet mill-Iskritturi Lhud u li jintrabtu b'biċċiet tal-ġild mad-driegħ u mal-moħħ skont il-kmandament, "torbothom b'sinjal ma' idek u ddendilhom bejn għajnejk". Jintlibsu mill-irġiel waqt it-talb tal-filghodu, barra nhar ta' Sibt u fil-festi. Il-*mezużah* hija biċċa parċmina li fiha żewġ paragrafi tax-*Xema* li titqiegħed f'kaxxa żgħira u titwahhal fuq il-lemin ta' dahla, ngħidu ahna fid-dahla

tal-bieb ta' barra tad-dar. L-irġiel Lhud jilbsu t-*tallit* iż-żgħir taħt hwejjigħom u t-*tallit* il-kbir, li huwa xall ta' talb, għat-talb ta' filghodu. It-*tallit* huwa magħmul mill-għażel jew mis-suf, bi strixxi suwed jew ċelesti u biz-*tzitzit*, il-ġmiemen qishom spag, fl-erba' rkejjen.

It-tieni element importanti tat-talb sinagogali hija ix-*Xemoneh Esreh* jew it-talba tal-*Amidah*, it-tmintax-il barka. Dawn il-barkiet issawru matul medda ta' żmien sal-forma fissa li hađu fit-tieni seklu EK. Huma tmintax-il talba; żdiedet oħra fit-tieni seklu li għandha x'taqsam mal-

eretiċi! L-ewwel u l-aħħar tliet barkiet jingħadu f'kull servizz ta' talb; it-tlettax l-oħra jingħadu matul il-ġimgħa. Nhar ta' Sibt u fil-festi flokħom issir talba li għandha x'taqsam maċ-ċelebrazzjoni festiva. F'okkażjonijiet speċjali jiżdied talb iehor ma' dawn il-barkiet, Il-barkiet jikkonsistu:

1. Tiffhir lil Alla li jiftakar fl-ghemejjel tal-Patrijarki favur il-poplu.
2. Għarfien tal-qawwa ta' Alla li jwieżen il-ħajjin u għandu s-setgħa jerga' jagħti l-ħajja lill-mejtin.
3. Tiffhir lill-qdusija ta' Alla.

4. Talba għall-għerf u d-dehen.
5. Talba għall-ghajnunata' Alla biex il-bniedem idur lejn Alla b'indiema perfetta.
6. Invokazzjoni għall-maħfra tad-dnubiet.
7. Talba għal ħelsien mill-hemm u l-persekuzzjoni.
8. Talba għas-saħħa tal-gisem.
9. Talba biex Alla jbierek il-prodotti agrikoli biex itaffi l-bżonn.
10. Talba biex l-eżiljati jergġhu lura lejn arthom.
11. Talba biex isseħħ il-gustizzja taħt mexxejja tajba.
12. Talba għall-ħlas misthoqq tat-tajbin u l-qaddisin.
13. Talba biex Ġerusalemm tergħa tinbena.
14. Talba għar-restawrazzjoni tad-dinastija ta' David.
15. Talba biex Alla jilqat talb bil-ħniena u t-tjieba.
16. Talba għar-restawrazzjoni tas-servizz fit-Tempju.
17. Radd il-ħajr għall-ħniena ta' Alla.
18. Talba biex tingħata l-barka tal-paċi lil Israel.

Sa mill-qedem kienet tinqara t-*Torah* fil-qima pubblika. Maż-żmien anki dan sar regolari fis-Sibtijiet u

l-festi. Fil-Babilonja t-*Torah* kienet tinqara f'ċiklu ta' sena u fil-Palestina f'ċiklu ta' tliet snin. It-*Torah* tqassmet f'54 sezzjoni, *sidrah*. Kull sezzjoni hija mbaġħad maqsuma f'porzjon, *paraxah*. Qabel il-qari tat-*Torah*, tinfetah l-Arka u l-Iskroll jinħareġ solennement.

Nhar ta' Sibt jissejhu sebat irġiel biex jaqraw mit-*Torah*, sitta fil-*Jom Kippur*, hamsa fil-festi, erbgha fil-*Purim*, tlieta fil-*Ħannukah* u fil-jiem tas-sawm, nhar ta' Sibt wara nofsinhar u nhar ta' Tnejn u l-Ħamis, meta jinqara l-ewwel porzjon tas-sezzjoni tas-Sibt li jkun imiss.

Wara l-qari mit-*Torah* tinqara sezzjoni mill-Kotba Profetiċi, il-*Ħaftarah*. Il-persuna li tkun qrat l-aħħar *paraxah* tas-*sidrah* taqra l-*Ħaftarah* u jissejjaħ *maftir*. Is-silta mill-Profeti tintgħazel skont il-kontenut tal-qari tat-*Torah*. Wara li l-Iskroll jiddaħħal fl-Arka ssir l-omelija skont il-qari.

Element ieħor ċentrali tat-talb fis-sinagoga hija t-talba tal-*Kaddix*. Hija talba miktuba bl-Aramajk u tesprimi t-tama għall-paċi universali fis-saltna ta' Alla. Hemm ħames forom tal-*Kaddix*:

1. Nofs *Kaddix* li jingħad mill-qarrej bejn il-partijiet tas-servizz ta' talb.
2. Il-*Kaddix* kollu li jingħad mill-qarrej fl-

aħħar tal-parti l-kbira tas-servizz tat-talb.

3. Il-*Kaddix* li jingħad minn dawk preżenti għal funeral.
4. Il-*Kaddix* tal-istudju li jingħad wara l-qari tas-siltiet midraxxiċi tat-*Talmud* fil-preżenza ta' *minjan*, minimu ta' għaxart irġiel.
5. Forma mtawla tal-*Kaddix* li tintuża fiċ-ċimiterju wara d-dfin.

Element ieħor tas-servizz tat-talb huwa l-*Hallel*, it-talb bis-Salmi 113-118. Fiż-żmien Talmudiku dan kien magħruf bħala l-*Hallel* "tal-Eġittu" u jirreferi għas-Salm 114 li jibda bil-kliem: "Meta Israel ħareġ mill-Eġittu" u biex issir differenza mill-*Hallel* il-Kbir (Salm 136), li jingħad nhar ta' Sibt u fil-festi fit-talb ta' filgħodu. Il-*Hallel* jingħad fl-ewwel jumejn tal-*Pesah*, fil-jumejn ta' *Xavuot*, u matul il-jiem kollha tal-*Ħanukkah*. Parti minnu jingħad fil-*Hol Hamoed* u fl-aħħar jumejn tal-*Pesah*.

Sa mis-seklu XIII intużat it-talba *Alenu* biex tagħlaq it-talb. Hija talba li tistqarr lil Alla bħala sultan fuq il-ħolqien kollu. It-talba *Alenu* kienet titkanta mill-martri Lhud fiż-Żmien tan-Nofs għax tistqarr ukoll li Alla huwa s-sultan ta' Israel, li l-idolatrija għad tispicċa biex il-bnedmin kollha jagħrfu s-setgħa universali ta' Alla: "Huwa d-dmir tagħna li



naghtu qima lill-Mulej ta' kulma hu maħluq, li nkabbbru lil dak li għamel id-dinja fil-bidu, għaliex ma qisniex bħall-bqija tal-popli u ma qeghedniex bħan-nazzjonijiet ta' artijiet oħra, għaliex ma taniex porzjon bħalma ta lilhom, lanqas parti bħalma ta lill-bqija. Għaliex ninzlu għarkupptejna u noffru qima u radd il-ħajr quddiem is-sultan tas-slaten, il-Qaddis, imbierek hu, li fetaħ is-smewwiet u qieghed il-pedamenti tal-art, li għandu l-maqgħad tal-glorja 'l fuq fis-smewwiet u li qawwietu hija fl-għoli 'l fuq. Huwa Alla tagħna; ma hemm hadd bħalu; bħalma hemm miktub fit-*Torah* tiegħu. U inti tagħraf illum, u tqeghedha f'qalbek, li l-Mulej hu Alla fis-smewwiet

u taht fl-art: ma hemm hadd ieħor għajru."

Il-Liturġija tradizzjonali baqgħet l-istess saż-Żmien Imdawwal. Kif diġà għidna, kienu r-Riformaturi li daħlu talbiet oħra fil-Liturġija Lhudija, insistew fuq l-użu tal-ilsien tal-post u l-użu tal-orgni mal-kant, nehew diversi talbiet li raw fihom espressjoni tal-partikolariżmu Lhudi u taw xejra aktar universalistika lill-qima Lhudija. Aktar tard, il-Ġudajizmu Konservattiv hejja Kotba tat-Talb proprji; żammew l-istess ordni fit-talb imma nehew dak li dehrilhom li ma kienx idoqq, bhal, ngħidu ahna, it-talba għar-restawrazzjoni tas-sagrificċji u t-talba ta' radd il-ħajr lil Alla li ma għamilx mara lil min kien qieghed jitlob!

Illum, il-gruppi jew movimenti kollha żiedu talbiet u liturġiji godda, fosthom it-talb li jsir nhar it-Tifkira tal-Olokawst, nhar l-Indipendenza ta' Israel u nhar il-Jum tar-Riunifikazzjoni ta' Ġerusalemm. It-tigdid tal-Liturġija jixhed kemm it-talb u l-qima baqgħu elementi essenzjali tal-Ġudajizmu, mikejja l-ħafna tibdiliet.

Għal aktar informazzjoni fuq il-Ġudajizmu nissuġġerixxu l-Ktieb bil-Malti tal-awtur:

*Dan hu l-Ġudajizmu*, RUĦ (Djalogu3/235), Franġiskani Konventwali 2013.





# L-GHEJUN TAR-RABA' EVANĠELJU (1)

*Fr Martin Micallef OFMCap*

L-istudji tal-Evanġelju skont San Ġwann fl-ahhar sekl u tbiegħdu hafna mill-idea li dan l-Evanġelista kien qed jiġbor il-materjal tiegħu minn dak li sab fl-Evanġelji Sinottiċi li nkitbu qabel. F'dan l-artiklu, se neżaminaw fil-qosor hafna l-istorja tad-diskussjoni dwar l-għejun [sources] li jidher li hemm wara l-Evanġelju skont San Ġwann u r-relazzjoni ta' dan l-Evanġelju mal-Evanġelji Sinottiċi.



## Evangelju Spiritwali

Id-deskrizzjoni ta' San Klement minn Lixandra, fil-bidu tat-Tielet Seklu W.K., li l-Evangelju skont San Ġwann huwa verżjoni 'spiritwali' tat-tlieta l-oħra,<sup>1</sup> diġà tindika l-bżonn li beda jinhass sa minn kmieni fl-istorja tal-interpretazzjoni biblika, li dan l-Evangelju xi ffit jew wisq huwa pjuttost differenti mill-Evangelji l-oħra.

Origine, li kien qed jikteb fl-ewwel snin tas-Seklu Tlieta W.K., aċċetta l-fatt li hemm 'diskrepanzi' bejn l-Evangelju skont San Ġwann u t-tliet Evangelji l-oħra, speċjalment, fil-

grajjiet tal-ewwel snin tal-ministeru ta' Ġesù. Izda minhabba li mhuwiex faċli li ssib armonija bejn dawn id-diffikultajiet meta dawn jinqraw b'mod litterali u b'mod storiku, Origene kkonkluda li dawn id-diffikultajiet għandhom jiġu solvuti 'analogikament', jiġifieri, billi jiġu interpretati spiritwalment.<sup>2</sup>

Dawn l-ewwel attentati sabiex jindirizzaw il-problema li l-Evangelju skont San Ġwann u l-Evangelji Sinottiċi mhumieq l-istess fil-verżjonijiet li jagħtuna dwar it-tradizzjoni fuq Ġesù, jassumu xi haġa fundamentali: li l-awtur

tar-Raba' Evangelju kien jaf it-tliet Evangelji l-oħra, u użahom sabiex jikteb l-Evangelju tiegħu.

Din il-presuppożizzjoni kkaratterizzat ukoll l-istudju kritiku li nsibu fis-Seklu Dsatax – li jsib l-origini tiegħu fil-pubblikazzjoni ta' D.F. Strauss, *The Life of Jesus* ippubblikat fl-1835-36 – li baqa' sejjer fl-ewwel parti tas-Seklu Ghoxrin.

Din l-assunzjoni li l-Evangelju San Ġwann kien jaf u uża l-Evangelji Sinottiċi izda nbidlet fl-1938 bil-pubblikazzjoni ta' Percival Gardner-Smith, li pprezenta argumenti favur l-indipendenza tar-Raba' Evangelju mill-Evangelji Sinottiċi.<sup>3</sup> L-influenza li din il-pubblikazzjoni halliet fuq studjużi oħra li ġew wara kienet kbira, b'mod illi fis-Seklu Ghoxrin, hafna mill-istudji ppubblikati fuq dan l-Evangelju hadu rotta ġdida: minn teorija ta' dipendenza kompleta fuq l-Evangelji Sinottiċi, dawn l-istudji pprezentaw argumenti kuntrarji, jiġifieri li r-Raba' Evangelju huwa kompletament indipendenti mill-Evangelji l-oħra.<sup>4</sup>

## L-Origini Tar-Raba' Evangelju

Sabiex izda nqisu kif seta' nkiteb l-Evangelju skont San Ġwann, irridu b'xi mod nippruvaw nidentifikaw sa fejn hu possibbli, in-natura tal-ghejun tar-Raba'



Evangelista. Il-mistoqsija hawnhekk hija: kif beda jiffirma dan l-Evangelju? Dan il-metodu ta' investigazzjoni tat-test tal-Iskrittura huwa maghruf fl-istudji bibliċi bħala l-metodu Storiku Kritiku jew *diakroniku*, kelma li ġejja mill-Grieg u li tfisser 'matul iż-żmien'.<sup>5</sup> Dan ifisser li

f'dan il-metodu ahna nkunu qed inharsu lejn it-test tal-Iskrittura bħallikieku dan kien bħal 'tieqa' li minnha nistgħu nittawlu sabiex naraw x'hemm wara l-istess test bibliku. B'hekk ukoll, bil-mod il-mod, inkunu nistgħu naslu sa fejn hu possibbli għall-għejjun li minnhom kien qed jieħu

l-Evangelista sabiex kiteb, u allura nkunu wkoll f'pożizzjoni li nidentifikaw l-istadji li fihom inkiteb l-Evangelju.

Jekk, kif tissuggerixxi t-Tradizzjoni Nisranija, dan l-Evangelju huwa x-xogħol ta' bniedem wiehed biss – jiġifieri tal-appostlu San Ġwann – allura m'għandna l-ebda problema. Jekk inhu hekk, allura nistgħu nghidu li l-appostlu San Ġwann kien xhud li ra b'għajnejh il-ġrajjet li ħalliela miktubin, u li hu nnifsu kiteb l-Evangelju. Izda meta nibdew nistudjaw b'reqqa dan l-Evangelju, nibdew ninnutaw li l-affarijiet mhumiex daqshekk sempliċi daqs kemm wiehed jahseb.

Meta nibdew ninvestigaw il-materjal ta' dan l-Evangelju mill-qrib, jibdew jitfaċċaw ċertu indikazzjonijiet li dan l-Evangelju ma nkitibx f'daqqa. Fil-fatt, hafna mill-istudju ta' dan l-Evangelju llum, iżommu li dan l-Evangelju nkiteb f'fazijiet differenti, minn persuni diffeenti, u li sabiex inkiteb intużaw għejjun differenti.<sup>6</sup>

Meta allura niġu biex nistudjaw l-istorja tal-għejjun li jidher li hemm wara dan l-Evangelju, irridu nżommu f'moħħna li għalkemm nistgħu nghidu li hemm unità fl-istil, fil-vokabularju użat, fl-istruttura u fil-ħsieb, madanakollu joħorgu wkoll fatturi li jgħegħluna nagħmlu diversi mistoqsijiet.

L-ewwel haġa li rridu ninnutaw hija d-differenzi bejn xi partijiet mir-Raba' Evangelju u l-kumpliment tal-Evangelju fl-istil tal-lingwa Griega użata. Hekk, per eżempju, l-Prologu ta' dan l-Evangelju, jiġifieri Ġw 1:1-18 huwa miktub f'forma poetika aktar milli fil-forma narrativa bħalma hu miktub il-kumpliment tal-Evangelju kollu. Minbarra hekk, fil-Prologu nsibu wkoll użat kliem li ma jintużawx aktar fil-kumpliment tal-Evangelju, kliem bħal *logos* [kelma], *charis* [grazzja], u *pleroma* [milja].

It-tieni, id-diskorsi ta' Ġesù f'dan l-Evangelju xi drabi jinkludu fihom materjal li jidher doppju. Per eżempju, il-kliem ta' Ġesù fi Ġw

5:19-25, fejn jikkellmu dwar ir-relazzjoni bejn il-Missier u l-Iben li jagħti l-ħajja, jidher li huma repetizzjoni b'varjazzjoni żgħira hafna ta' dak li naqraw fi Ġw 5:26-30. Id-differenzi ewlenin bejn dawn iż-żewġ testi huwa fil-perspettiva eskatoloġika tagħhom; tal-ewwel jikkellmu fuq il-ġudizzju tal-Iben li jsir fil-preżent (v.24), filwaqt li tat-tieni, jikkellmu fuq il-ġudizzju fil-futur (vv. 28-29). Hekk ukoll siltiet mid-diskors ta' Ġesù li nsibu fi Ġw 6 jidher li huma l-istess jew jixbhu ħafna dak li nsibu fl-istess diskors, b'mod illi dak li naqraw fi Ġw 6:35-50 u 6:51-58 mhux biss jitratta l-istess tema, dik ta' Ġesù bħala l-ħobż tal-ħajja, iżda wkoll jgħidu l-istess haġa bi

kliem li jixxiebha hafna. Id-differenza ewlenija hija li vv 51-58 jikkellmu b'mod aktar dirett b'ton sacramentali.<sup>7</sup> Hekk ukoll il-materjal li nsibu fi Ġw 14 fil-bidu tad-diskors tal-aħħar ta' Ġesù, li prattikament huwa ripetizzjoni ta' dak li nsibu fi Ġw 16.<sup>8</sup>

It-tielet, xi drabi xi diskorsi li nsibu fir-Raba' Evangelju, donnu ma jkunux jaqblu direttament mal-kuntest tal-grajja li fihom huma inseriti. Hekk, per eżempju, fi Ġw 3, fejn insibu l-konversazzjoni bejn Ġesù u Nikodemu, il-versi 31-36 isegwu immedjatament wara l-kliem ta' Ġwanni l-Battisti (ara vv.27-30). Madanakollu, mhuiex ċar jekk hawnhekk huwiex Ġwanni jew



Ġesù li qed jittellem, jew inkella dawn il-versi humiex biss kummentarju li qed jipprovvilna l-Evangelista stess.

Dawn l-incertezzi jindikaw li l-kuntest oriġinali ta' dan il-materjal seta' intilef. Hekk ukoll naqraw fi Ġw 12:44-50, fejn Ġesù jidher li kien qed jittellem fil-pubbliku meta fil-fatt naqraw li hu kien qed jinheba (v.36).

Ir-raba' punt huwa li l-Evangelju skont San Ġwann huwa kkaratterizzat bi 'skossi' [bl-Ingliż: *aporias*] li nsibu spiss fis-sekwenza tan-narrativa. Tidher haġa stramba hafna kif il-materjal li jipprezentalna San Ġwann fl-Evangelju mhuwiex dejjem loġiku bħalma wiehed jistenna meta jaqra kitba bħal din. Biex nagħtu xi eżempji halli nifhmu aktar dak li qed ngħidu, minkejja li l-miraklu li Ġesù għamel fit-tieg ta' Kana meta biddel l-ilma fi nbid tajjeb huwa msejjah bħala 'l-ewwel' sinjal (ara Ġw 2:11), u filwaqt li l-fejqan tal-iben tal-uffiċjal li naqraw f'4:54 huwa msejjah bħala 'it-tieni' sinjal li kien għamel Ġesù, madanakollu bejn dawn iż-żewġ sinjali/ mirakli naqraw li sakemm dam Ġerusalem, Ġesù wettaq bosta mirakli oħra li waslu sabiex hafna emmnu fih (ara Ġw 2:23).

Hemm imbagħad 'skossi' oħra fis-sekwenza tal-ġeografija fi Ġw 4-7, hekk illi filwaqt li f'6:1 naqraw li Ġesù mar in-naħa l-oħra tal-baħar tal-Galilija, bhallikieku huwa kien diġà fit-Tramuntana tal-pajjiż, madanakollu kif jindikalna l-Kapitlu 5 tal-Evangelju, Ġesù kien f'Ġerusalem.

Hekk ukoll fi Ġw 7:3-5 l-ahwa ta' Ġesù jagħtuna indikazzjoni minn dak li jgħidu li Ġesù kien għadu ma wettaq l-ebda sinjal fil-Lhudija, filwaqt li fi 2:23 u 5:18 jikkontradixxu dan il-kliem. Mhux biss, imma immedjatament wara din l-okkażjoni, Ġesù jgħid li huwa ma kienx sejjer Ġerusalem għall-festa (ara 7:8), madanakollu żewġ versi 'l quddiem naqraw li Ġesù fil-fatt mar Ġerusalem (ara v.10).

Hekk ukoll il-mistoqsija ta' Pietru fi Gw 13:36: "Mulej, fejn inti sejjer?" (ara 14:5), tidher li tikkontradixxi dak li jgħid Ġesù ftit aktar tard: "Hadd minnkomm ma jistaqsini, fejn sejjer?" (16:5).

F'din il-lista ta' 'skossi' li nsibu f'dan l-Evangelju tiddomina dak li nsibu fi Ġw 14:31, fejn Ġesù jgħid lid-dixxipli: "Qumu, ejjew nitilqu." Wiehed hawn jistenna li Ġesù kien se jtemm id-diskors twil tiegħu matul l-aħħar ċena u flimkien mad-dixxipli jhalli dan il-post fejn kienu qegħdin; minflok, Ġesù jkompli bid-diskors tiegħu li jkopru l-Kapitli 15 sa 17.<sup>9</sup>

Il-problema li jipprezentawlna dawn l-erba' karatteristiċi tal-Evangelju skont Ġwann hija ċara: dawn jagħtu xhieda kontra l-unità ta' din in-narrativa. Minhabba f'hekk, il-maġġoranza tal-istudjużi ta' dan l-Evangelju kkonkludew li fl-Evangelju skont San Ġwann hemm xhieda ta' kitba miktuba b'reqqa kbira, imma fl-istess hin li giet irrangata. Aktar minn hekk, is-sinjali ta' din l-attività editorjali, wasslu lil hafna studjużi sabiex jikkonkludu

li dan l-Evangēlju huwa l-prodott ta' numru ta' ghejun li hemm wara din il-kitba.<sup>10</sup>

### **Edizzjonijiet differenti tal-evangēlju**

Dan kien wiehed mill-modi ewlenin ta' kif l-istudju ta' dan l-Evangēlju ppruwaw isolvu din il-problema li qed niddiskutu. Soluzzjoni possibbli li giet ikkunsidrata u li m'ghandniex nagħtuha wisq spazju hawnhekk, hija li xi hadd u f'xi żmien, irranġa l-kontenut ta' dan l-Evangēlju li kien safa spustat b'mod inċidentali.

Jekk tipprova tirranġa xi whud mill-Kapitli ta' dan l-Evangēlju, ikun possibbli li tasal għal dak li nistgħu nqisu bhala sekwenza ġeografika aktar loġika tal-ġrajjet li nsibu rrakkuntati. Hekk, per eżempju, jekk

il-Kapitlu 5 u 6 jinqalbu tiġi eliminata l-problema stramba ta' kif minn Ġerusalem (Kapitlu 5) Ġesù sab ruħ fil-Galilija (Kapitlu 6). Dan wassal għalhekk sabiex xi studjużi kkonkludew li xi whud minn dawn l-'iskossi' li nsibu f'dan l-Evangēlju huma r-rizultat ta' s-sekwenza/l-ordni oriġinali tan-narrativa li setgħet tħawdet u giet spustata. Kif seta' sehħ dan ma hemmx spjegazzjoni ċara. Skema elaborata ta' kif wiehed jista' jerġa' jirranġa l-materjal tas-sekwenza tan-narrativa ta' dan l-Evangēlju hija pprezentata lilna mill-famuż studjuż Ġermaniż, R. Bultmann fil-Kummentarju tiegħu fuq San Ġwann.<sup>11</sup>

Iżda din is-soluzzjoni ma tistax titqies bhala waħda konvinċenti jew relevanti. Dan minhabba li din is-

soluzzjoni hija waħda suġġettiva fuq il-mod kif wiehed jagħmel dawn l-ispustamenti jew irranġar tal-materjal li nsibu f'dan l-Evangēlju, skont l-opinjoni differenti ta' dak li jkun. Aghar minn hekk, din it-teorija ma tatix soluzzjoni tal-fatturi kollha li juru li mhemmx unità fin-narrativa kif diġà rajna. Hekk, allura, din is-soluzzjoni tista' ssolvi, per eżempju, l-'iskossi' ġeografici li nsibu, imma xorta waħda ma tghid xejn u allura ma ssolvi xejn, fuq id-differenzi tal-istil ta' dan l-Evangēlju, jew fuq repetizzjoni ta' materjal fid-diskorsi ta' Ġesù, u dwar sentenzi ta' Ġesù li ma jidhrux marbuta mal-kuntest li fihom insibuhom.

B'dan il-mod inkunu issa qed noqorbu lejn l-aktar soluzzjoni importanti li





giet offruta sabiex inkunu nistgħu nippruvaw nispijegaw il-karattru tal-kitba tar-Raba' Evangelju. Dan iżda narawh fil-harġa li jmiss.

### Referenzi

1 Ikkwotat f'Eusebius, *HE* 6.14.7.

2 Origen, *Commentary on the Gospel of John 10:2-3* (ANCL, 382-383).

3 P. Gardner-Smith, *Saint John and The Synoptic Gospels*, Cambridge: Cambridge University Press, 1938.

4 Għal diskussjoni itwal fuq dan l-argument ara Stephen Smalley, *John: Evangelist & Interpreter*, Cumbria: Paternoster Press, 1998.

5 Dwar il-Metodu Kritiku u kif applikat għall-Iskrittura, b'mod partikulari għall-Evangelju skont San Ġwann, ara David R. Law, *The Historical-Critical Method: A Guide for the Perplexed*,

London: T & T Clark International, 2012.

6 Għal gabra fil-qosor tal-argumenti ewlenin fuq dan ara l-istudju ta' D. Moody Smith, *Johannine Christianity*, Edinburgh: T & T Clark, 1984.

7 Ara l-istudji fuq il-Kapitlu 6 miġburin fi *Critical Readings of John 6*, ed. R. Alan Culpepper, New York: Brill, 1997. Ara wkoll Daniele Pevarello, *Il discorso eucaristico in Giovanni 6: unità e messaggio*, Bologna: Dehoniane, 2012.


8 Għal aktar tagħrif fuq dan ara l-istudju reċenti ta' Johannes Beutler, *Do Not Be Afraid: The First Farewell Discourse in John's Gospel (Jn 14)*, Berlin: Peter Lang, 2011.

9 Għal studju tajjeb fuq l-*aporias* fl-Evangelju skont San Ġwann, ara R. T. Fortna, *The Fourth Gospel and Its Predecessors: From Narrative Source to Present Gospel*, Philadelphia: Fortress Press, 1988.

10 Huma bosta dawk l-istudji li jikkoncentraw fuq din il-konkluzjoni. Ara per eżempju, B. Lindars, *Behind the Fourth Gospel*, London: SPCK, 1971. Ara wkoll, Urban C. von Wahlde, *The Earliest Version of John's Gospel: Recovering the Gospel of Signs*, Delaware: Michael Glazier 1989.

11 R. Bultmann, *The Gospel of John*, trans. G. R. Beasley-Murray, Oxford: Blackwells, 1971. Ara wkoll id-diskussjoni f'Barnabas Lindars, *The Gospel of John, The New Century Bible Commentary*, Grand Rapids/MI: Eerdmans, 1995.





# IL-KOLONNA TAL-FLAGĠELLAZZJONI FIL-BAŻILIKA TAL-QABAR TA' KRISTU

*Noel Muscat ofm*

Fil-kappella tad-dehra ta' Kristu irxoxtat lil Ommu Marija, maghrufa wkoll bhala l-kappella tas-Sagrament, li hi proprjeta tal-Frangiskani tal-Kustodja tal-Art Imqaddsa, u li tinsab fiz-zona Latina jew Kattolika, fix-xaqliba tat-tramuntana tal-Edikola tal-Qabar ta' Kristu, f'nicca fil-hajt bejn l-altar u l-bieb tal-bronz tal-kappella, l-insara jqimu parti minn kolonna tal-porfidu ta' lewn hamrani skur. Ghal hafna sekli din il-kolonna hi meqjusa bhala relikwa prezzjuza ghax maghha gie marbut Gesu fil-mument tal-flagellazzjoni.



Ir-rakkonti evangeliċi li jitkellmu mill-flaġellazzjoni ta' Ġesù ma jsemmu l-ebda kolonna li magħha ġie marbut il-Mulej (Mt 27,26; Mk 15,15; Lq 23,16; Ġw 19,1). Skont l-użanza Rumana, il-flaġellazzjoni kienet il-kastig li kien jingħata qabel il-kurċifissjoni, bl-iskop li l-persuna kkundannata għall-mewt titlef hafna demm u b'hekk jithaffef il-proċess tal-mewt fuq is-salib. F'Atti 5,40 insibu eżempju ta' flaġellazzjoni li sofrew l-appostli, imma din id-darba kienet waħda ordnata

mill-kunsill jew sinedriju tal-Lhud, u għaldaqstant mhux flaġellazzjoni marbuta mal-piena tal-mewt imma swat bħala kastig. It-tradizzjoni ta' Ġesù marbuta mal-kolonna biex jiġi flaġġellat hi antikissima. F'Ġerusalemm minn dejjem kien hemm it-tradizzjoni li Ġesù sofra l-flaġellazzjoni darbtejn waqt il-passjoni, l-ewwel fid-dar ta' Kajfa, skont Mt 26,67-68, u mbagħad fil-Pretorju ta' Pilatu.

Ir-riferiment l-aktar antik għall-fatt li Ġesù ġie marbut ma' kolonna waqt il-flaġellazzjoni insibuh

fl-*Itinerarium Burdigalense* tal-Pellegrin Anonimu ta' Bordeaux (333 w.K.): "Wiehed jitla' fuq is-Sijon u hemmhekk jista' jara d-dar tal-qassis Kajfa, fejn għad hemm il-kolonna li magħha Ġesù ġie marbut biex ikun flaġellat" (*Corpus Christianorum, Series Latina*, Vol. CLXXV, 1-26).

Id-dar ta' Kajfa, fl-ewwel sekli tal-Kristjaneżimu, kienet tiġi indikata fuq l-għolja tal-punent ta' Ġerusalemm, fiż-żona magħrufa bħala s-Sijon Kristjan, li trid tiġi distinta mis-Sijon originali, fuq ix-xaqliba tan-nofsinhar tat-Tempju u tal-Ofel, fejn antikament kien hemm il-belt ta' David. Mix-xhieda tal-Anonimu ta' Bordeaux jirriżulta li, fuq l-għolja ta' Sijon, l-insara kienu jqimu xi tifkiriet tal-passjoni, jiġifieri d-dar ta' Kajfa bil-kolonna tal-flaġellazzjoni, il-Pretorju jew palazz ta' Pilatu, u l-palazz tas-sultan David.

Is-Sijon Kristjan hu l-post fejn, fl-epoka Bizantina (333-638) kienet inbniet knisja kbira ddedikata lill-Vergni Marija (*Hagia Sion*), li fiha kienu miġburin xi postijiet qaddisa importanti għall-insara, fosthom iċ-Ċenaklu u l-post tad-Dormizzjoni tal-Vergni Marija. Din il-bażilika kbira kienet ġiet maħruqa u mfarrka mill-Persjani fis-sena 614, imma mbagħad kienet ġiet restawrata mill-Abbati Modestos. Qrib is-sena 685

il-Pellegrin Arculf, meta jiddeskrivi din il-knisja, jgħid li l-insara kienu jqimu f'dak il-post il-ġebli li kienet tfakkar il-martirju ta' San Stiefnu, kif ukoll il-kolonna tal-Flagellazzjoni.

Deskrizzjoni ta' din il-knisja tinsab ukoll fil-*Vita Anonyma Constantini* (c. 715 – c. 1009), fejn jiġi affermat li l-Imperatriċi Elena kienet bniet knisja kbira u wiesgħa, li kellha s-saqaf miksi biċ-ċomb. Ġewwa s-santwarju, fuq in-naħa tal-lemin, kienet imħarsa d-Dar tad-Dixxipli, jiġifieri l-kamra ta' fuq (iċ-Ċenaklu), fejn l-appostli

nħbew minhabba l-biza' mil-Lhud, u fejn Kristu irxuxtat deher f'nofshom għalkemm il-bibien kienu magħluqa. Fuq in-naħa tax-xellug kienet meqjuma l-kolonna tal-porfidu li magħha ġie marbut Kristu meta ġie flagellat mil-Lhud.<sup>1</sup> Il-kolonna tal-flagellazzjoni, qrib is-sena 404, kienet tiġi identifikata bħala waħda mill-kolonna li kienu jwieżnu l-portiku tal-knisja tal-Gholja ta' Sijon.

It-tifkiriet ta' din il-kolonna tal-flagellazzjoni huma aktar numerużi fl-epoka Kruċjata. Fl-1106-08, l-Abbate Russu

Danjel indika d-dar ta' Kajfa, fejn Pietru ċaħad lill-Mulej, fuq ix-xaqliba tal-lvant tal-Gholja Sijon. Id-*Descriptio Locorum circa Hierusalem adjacentium* (1131-43) tbiddel it-tradizzjoni, u tafferma li, wara li kien ġie arrestat fil-Ġetsemani, Ġesù ittiehed minn għand il-qassis il-kbir Anna għal għand il-qassis il-kbir Kajfa, "maġenb il-portiku tat-Tempju", u minn hemmhekk ittiehed fuq l-Gholja ta' Sijon, "fil-post tal-Paviment (*Lithostrotos*)". Dan il-post seta' kien sempliċement bitha pavimentata maġenb



il-knisja ta' Santa Marija tal-Gholja ta' Sijon. Fi żmien il-Kruċjati din iż-żona kienet proprjetà tal-Kanonici Regolari ta' Santu Wistin.

Pellegrin anonimu fl-1160 qiegħed il-Pretorju fuq ix-xellug tal-knisja ta' Sijon, f'kappella, filwaqt li jsemmi knisja oħra li kienet tfakkar il-post fejn il-Mulej ġie flagellat u nkurunat bix-xewk, u li kienet timmarka l-post tad-dar ta' Kajfa. Din hi l-ewwel darba li tissemma l-knisja tal-Pretorju. Il-knisja hi deskritta minn Ġwann ta' Würzburg. Il-fdalijiet tagħha llum huma dawk tal-Knisja ta' San Salvatur, magħrufin bħala *Deir Habs al-Masih* (Kunvent tal-Ħabs

tal-Messija), fuq is-Sijon, u huma proprjetà tal-Armeni Ortodossi.

Fl-1172 il-pellegrin Teodoriku jgħid li d-dar ta' Kajfa u l-post tal-Pretorju fejn Ġesù ġie ikkundannat minn Pilatu, kienu jinsabu quddiem il-knisja tal-Gholja ta' Sijon. F'dak il-post kienet teżisti l-Knisja ta' San Salvatur, li fiha l-insara kienu jqimu parti kbira mill-kolonna li magħha Ġesù ġie marbut wara li Pilatu ordna li jagħtuh is-swat. <sup>2</sup>

Teodoriku jagħtina xhieda oħra dwar fdalijiet ta' kolonna oħra li kienet meqjuma, din id-darba, fil-Bażilika tal-Qabar ta' Kristu. Hu jafferma li kienet

teżisti kolonna fix-xaqliba tax-xlokk tad-deambulatorju absidali (kurridur semi-ċirkulari) tal-Bażilika Kruċjata ikkonsagrata fil-15 ta' Lulju 1149. Jgħid li din il-kolonna kienet tinsab taħt altar. L-hekk imsejjah Pellegrin Islandiż (Abbati Nikulas), qrib l-1150, jitkellem dwar l-istess kolonna u jgħid li din kienet tinsab fix-xaqliba tal-lvant tal-altar magħgur flimkien ma' "sedja" li fuqha Ġesù qagħad bilqiegħda meta ġie nkurunat bix-xewk. L-awtur tal-*iHistoria et Gesta Gotfridi* jgħid li kien ra din is-"sedja" forma ta' kolonna tar-rham, li kienet tokkupa l-kappella tad-deambulatorju li kienet tinsab wara s-sedja



tal-Patrijarka fl-absidi tal-*chorus dominorum* – il-*Katholikon* tal-Griegi, jiġifieri fil-kappella fejn sal-lum hi meqjuma l-“kolonna tal-improperji u tal-inkurunazzjoni bix-xewk”. Id-duka Goffredu ta’ Bouillon, li kien il-kap tal-ewwel Kruċjata, meta ra din il-kolonna wara li l-Kruċjati rebħu l-belt il-qaddisa ta’ Ġerusalem fl-1099, ma riedx jiġi nkurunat re ta’ Ġerusalem fil-post li fih Ġesù gie nkurunat bix-xewk, u pprefera t-titlu ta’ *Difensur tas-Santu Sepulkru*.<sup>3</sup>

L-aktar xhieda ċara rigward il-venerazzjoni li l-insara kienu juru lejn il-kolonna tal-flaġellazzjoni, li mis-Sijon spicċat fil-Bażilika tal-Qabar ta’ Kristu, jagħthielna Patri Bonifaċju minn Ragusa (Dubrovnik), li kien Kustodju tal-Art Imqaddsa mill-1551 sal-1560, u mill-ġdid mill-1562 sal-1564, fil-*Liber de perenni cultu Terrae Sanctae*. Hu jiddeskrivi l-ġrajja mqallba tal-kolonna tal-flaġellazzjoni.<sup>4</sup>

L-istudjuż Frangiskan tal-istorja tal-Art Imqaddsa, Patri Girolamo Golubovich, jiġbor fil-qosor l-informazzjoni li jagħtina Bonifaċju ta’ Ragusa, li ħadem biex iħares ir-relikwa prezjuża tal-kolonna tal-flaġellazzjoni u ġabha fil-Bażilika tal-Qabar ta’ Kristu, fejn setgħet tkun meqjuma mill-insara, wara li l-Frangiskani kienu sfaw imkeċċija miċ-Ċenaklu u



l-Għolja ta’ Sijon fl-1551. Hu jikteb:

“Informazzjoni dwar il-Kolonna tal-Flaġellazzjoni, li fl-1558 Patri Bonifaċju ta’ Ragusa qasamha f’diversi biċċiet, wara li kienet sfat maqsuma mit-Torok. Fil-*De perenni cultu Terrae Sanctae* jgħid li l-kolonna kienet oriġinarjament parti mill-knisja tal-Għolja ta’ Sijon u kienet meqjuma mill-insara bhala l-kolonna

tal-flaġellazzjoni, ukoll wara li l-knisja tas-Sijon li kienet teżisti fl-epoka biżantina u waqt il-perjodu Kruċjat sfat meqruda. It-Torok qasmu l-kolonna, imma l-patrijiet tal-Għolja ta’ Sijon kienu ġabru fdalijiet minnha. Huma bagħtu biċċa kbira f’Ruma, fejn hi meqjuma fil-knisja ta’ Santa Prassede. Biċċa oħra tqiegħdet fuq ix-xellug tal-altar maġġur fil-kappella tal-Apparizzjoni,

fejn juffiċjaw il-Patrijiet Minuri tat-Tempju tal-Qabar Imqaddes ta' Kristu. Biċċa oħra kienet tinsab fil-knisja tal-Ġholja ta' Sijon, imħarsa fost relikwi oħrajn, fil-kappella ta' San Tumas, li jiena mbagħad qsamtha f'biċċiet iżgħar; minnhom tajt relikwa lill-Papa Pawlu IV, oħra lill-Imperatur Ferdinandu, oħra lir-Re Filippu ta' Spanja, oħra lir-Repubblika Serenissima ta' Venezia, li tqiegħdet fost it-teżori ta' San Marco... L-aħħar biċċa tajtha lir-Repubblika ta' Ragusa (Dubrovnik)...”<sup>5</sup>

Ma nidhlux fil-kwestjoni tax-xebh bejn il-biċċa kolonna li hi venerata fil-Bażilika tal-Qabar ta' Kristu ma' dik li tinsab f'Santa Prassede. Fil-fatt ma jixxiebh xejn. Lilna jinteressana li l-Frangiskani dejjem żammew haġja l-qima antikissima lejn it-tifkiriet tal-flagellazzjoni ta' Kristu, li kienu marbutin mal-postijiet qaddisa tal-Ġholja ta' Sijon, imma li mbagħad spiccaw biex jiġu kkonċentrati fil-kumpless tal-Bażilika tal-Qabar ta' Kristu. Fl-Art Imqaddsa mhux l-ewwel darba li nsibu li kolonni jimmarkaw xi graġja ewanjelika importanti jew post marbut magħha. Eżempju tipiku hi l-kolonna, hekk imsejha, “tal-bewsa ta' Ġuda”, li tinsab f'niċċa fit-telgħa li mill-Bażilika tal-Agunija tal-Ġetsemani twasslek fuq l-Ġholja taż-Żebbuġ. Din il-kolonna

kienet oriġinarjament fir-rovini tal-Bażilika Kruċjata tal-Agunija, u kienet timmarka l-post tat-tradiment ta' Ġuda fil-Ġnien tal-Ġetsemani. Hi kolonna meqjuma hafna speċjalment mill-insara Ortodossi. Fi żmien il-Kustodju Patri Ferdinando Diotallevi (1918-1924), preċiżament nhar id-19 ta' Jannar 1919, din il-kolonna giet trasferita fin-niċċa li fiha tinsab illum, quddiem id-daħla tal-monasteru tas-Sorijiet Russi ta' Santa Marija Maddalena.

Sal-ġurnata tal-lum il-Frangiskani tal-Bażilika tal-Qabar ta' Kristu, fil-purċissjoni li jagħmlu kuljum fil-kumpless imqaddes, jibdew din iċ-ċelebrazzjoni bil-waqfa quddiem il-kolonna tal-Flagellazzjoni fil-kappella tas-Sagrament, fejn ikantaw l-innu *Salve, columna nobilis*. L-istess jagħmlu quddiem il-kolonna tal-improperji u l-inkurunazzjoni bix-xewk fil-kappella Griega Ortodossa wara l-abside tal-Bażilika, ftit passi bogħod mill-Kalvarju.

Il-kolonna tal-Flagellazzjoni, kif ukoll il-kolonna tal-Improperji, huma relikwi mill-aktar antiki li jixirqilhom il-qima tal-Kristjani, jekk mhux għal haġa oħra, minħabba l-antikità tal-kult li dejjem gawdew u minħabba t-tifsira simbolika tagħhom bhala sinjali konkreti li jimmarkaw il-ġrajiet ewlenin tat-

tbatija tal-Iben ta' Alla waqt il-passjoni u l-mewt fuq is-salib fil-belt il-qaddisa ta' Ġerusalemm.

## Referenzi

- 1 DENYS PRINGLE, *The Churches of the Crusader Kingdom of Jerusalem. A Corpus*, Vol. III, *The City of Jerusalem*, Cambridge University Press 2010, 261-262
- 2 PRINGLE, *The Churches of the Crusader Kingdom*, 365-366
- 3 PRINGLE, *The Churches of the Crusader Kingdom*, 27
- 4 FR. BONIFACIO STEPHANO RAGUSINO, *Liber de perenni cultu Terrae Sanctae et de fructuosa eius peregrinatione*, Venezia 1573, 164-165
- 5 GIROLMAO GOLUBOVICH, *Biblioteca Bio-bibliografica della Terra Santa e dell'Oriente Francese*, Nuova Serie – Documenti, Tomo VI: *Croniche o Annali di Terra Santa del P. Pietro Verniero di Montepeloso*, Quaracchi 1939, 182-183).

ĠEDDED L-ABBONAMENT TIEGHEK

**L-ART** *Imqaddsa*  
RIVISTA BIBLIKA

*TIGDID*  
*L-ART IMQADDSA*  
*2017*



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_  
\_\_\_\_\_  
\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2017

*Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tiriċiviha.*





# *Pellegrinagġi Frangiskani 2017*

**Ikteb jew ċempel:**

**Kummissarjat tal-Art Imqaddsa**

8, Triq Santa Luċija,  
Valletta VLT 1213, Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

## **Art Imqaddsa**

13 - 21 Lulju

17 - 25 Awwissu

10 - 18 Settembru

